



संत समाज के मार्गदर्शन से धर्म..

02

राष्ट्रीय शिखर

खबरों की स्वतंत्रता



ईशा कोपिकर ने ट्रेलर्स को...

11

राष्ट्रीय राजधानी क्षेत्र गौतमबुद्धनगर, नई दिल्ली, देहरादून और लखनऊ से एक साथ प्रसारित

राष्ट्रीय हिन्दी दैनिक समाचार पत्र

वर्ष - 02, अंक - 140

गाजियाबाद / रविवार 23 अगस्त 2026

PRGI No. - UPHIN/25/A0086

पृष्ठ-12, मूल्य - 04 रुपए

संक्षिप्त

समाचार

7,000 करोड़ के एलपीजी पाइपलाइन नेटवर्क को मंजूरी

- बड़ा प्रोजेक्ट, यूपी-उत्तराखंड समेत 6 राज्यों को होगा फायदा

नई दिल्ली (एजेंसी)। ऑयल सेक्टर के रेगुलेटर ने 7,000 करोड़ रुपये के अनुमानित निवेश से लगभग 1,800 किलोमीटर लंबी नई एलपीजी पाइपलाइनों के विकास को मंजूरी दे दी है। इससे देश के कॉमन-कैरियर एलपीजी पाइपलाइन नेटवर्क में लगभग एक-चौथाई का विस्तार होगा। इस पहल का मकसद ईंधन



आपूर्ति को अधिक लचीला बनाना और सड़क परिवहन पर निर्भरता कम करना है। पेट्रोलियम एवं प्राकृतिक गैस नियामक बोर्ड ने एक बयान में कहा कि उसने तेलंगाना, महाराष्ट्र, उत्तर प्रदेश, उत्तराखंड, कर्नाटक और गोवा में रणनीतिक रूप से महत्वपूर्ण तीन एलपीजी पाइपलाइन परियोजनाओं को मंजूरी दी है। सरकारी कंपनी गेल (इंडिया) लिमिटेड द्वारा विकसित की जाने वाली इन परियोजनाओं से पीएनजीआरबी द्वारा अधिकृत कॉमन-कैरियर एलपीजी पाइपलाइन नेटवर्क लगभग 7,700 किलोमीटर से बढ़कर लगभग 9,500 किलोमीटर हो जाएगा। यानी इसमें करीब 23.5 प्रतिशत की वृद्धि होगी। चेलापल्ली (तेलंगाना) से नागपुर (महाराष्ट्र) तक 556 किलोमीटर लंबी पाइपलाइन, झांसी (उत्तर प्रदेश) से सितारगंज (उत्तराखंड) तक 611 किलोमीटर लंबी पाइपलाइन और शिकारपुर (महाराष्ट्र) से गोवा और हुबली (कर्नाटक) तक 633 किलोमीटर लंबी लाइन को मंजूरी दी गई है।

तमिलनाडु में डीएमके विधायकों का सरकारी कार लेने से इनकार

- उदयनिधि बोले-सरकार कर्ज में, सिर्फ जरूरतमंद एमएलए को दी जाए



चेन्नई (एजेंसी)। तमिलनाडु में विधायकों को सरकारी कार देने की योजना को लेकर विधानसभा में शुक्रवार को बहस हुई। विपक्ष के नेता उदयनिधि स्टालिन ने ऐलान किया कि डीएमके के सभी 59 विधायक सरकार की ओर से दी जाने वाली नई कार नहीं लेंगे। उदयनिधि ने कहा कि जब मुख्यमंत्री सी जोसेफ विजय खुद राज्य की वित्तीय स्थिति और कर्ज की बात कर चुके हैं, तो ऐसे में विधायकों को सरकारी वाहन देने पर अतिरिक्त खर्च नहीं किया जाना चाहिए। उन्होंने सुझाव दिया कि विधायकों के चुनावी हलफनामों में दर्ज आर्थिक स्थिति की जांच के बाद जरूरतमंद विधायकों को ही वाहन की सुविधा दी जाए।

सिख परिवारों का राहुल के घर के बाहर प्रदर्शन

- पुतला जलाया, सिख दंगों के दोषी सज्जन को हीरो कहने पर नाराजगी, 2 दिन पहले निधन हुआ

नई दिल्ली (एजेंसी)। सिख नेताओं और 1984 के सिख विरोधी दंगों से प्रभावित परिवारों के सदस्यों ने शनिवार को राहुल गांधी के घर के बाहर प्रदर्शन किया। प्रदर्शनकारियों ने नारेबाजी करते हुए



पुतला भी फूँका। उन्होंने कुछ कांग्रेस नेताओं की ओर से पूर्व पार्टी नेता सज्जन कुमार को हीरो और आदर्श बताने वाले बयान पर माफ़ी की मांग की। प्रदर्शनकारी 5, सुनहरी बाग रोड स्थित राहुल गांधी के घर के बाहर जुटे थे। वहां पुलिस ने भारी बैरिकेडिंग कर रखी थी। सज्जन कुमार 1984 के सिख विरोधी दंगों से जुड़े एक मामले में दोषी ठहराए गए थे। दिल्ली की तिहाड़ जेल में गुरुवार को 80 साल की उम्र में उनका निधन हो गया था।

सिखों की कांग्रेस से सफाई और माफ़ी की मांग

प्रदर्शन का नेतृत्व दिल्ली सिख गुरुद्वारा प्रबंधक कमेटी के अध्यक्ष हरमीत सिंह कलका और महासचिव जगदीप सिंह कहलोन ने किया। डीएसजीएमसी के नेता ने कांग्रेस से साफ करने को कहा कि क्या दंगों से जुड़े मामलों में दोषी ठहराए गए सज्जन कुमार को हीरो माना जा रहा है।

असम में दुनिया की पहली आईवीएफ बछिया का जन्म

- हिमंता बिस्वा सरमा बोले-जय जय गौ माता, दर्ज हुई उपलब्धि



गुवाहाटी (एजेंसी)। असम के मुख्यमंत्री हिमंता बिस्वा सरमा ने एक बड़ी गुड न्यूज साझा की है। सीएम सरमा ने लिखा है कि असम की मूल नस्ल लखीमी की दुनिया की पहली आईवीएफ मादा बछिया का जन्म असम वेंटरनरी एंड फिशरी यूनिवर्सिटी में हुआ है। यह बड़ी उपलब्धि हमारे पशुपालन और डेयरी सेक्टर के लिए नए रास्ते खोलती है - इसमें देसी नस्लों को बचाना, बीमारियों पर बेहतर नियंत्रण, दूध उत्पादन बढ़ाना और अंततः किसानों की आय में वृद्धि करना शामिल है। सरमा ने इस उपलब्धि को गर्मजोशी से साझा किया है। उन्होंने लिखा है कि आज असम ने एक ऐतिहासिक उपलब्धि हासिल की है। यह सभ्यता, संस्कृति और सृजन का एक सुंदर संगम है। असम के मुख्यमंत्री ने लिखा है कि इस ऐतिहासिक उपलब्धि के पीछे काम करने वाले सभी पशु-चिकित्सा वैज्ञानिकों और पेशेवरों को मेरी हार्दिक बधाई। उनके काम में असम के डेयरी सेक्टर के लिए एक नए युग की शुरुआत करने की क्षमता है।

70 तक पहुंची शक्कर, विपक्ष-सरकार में टक्कर

- खड़गो हमलावर, बोले-ये कैसा आत्मनिर्भर भारत ● सरकार का बयान-एथेनॉल बनाने से नहीं बढ़े दाम ● तीन महीने में 40 फीसदी ज्यादा महंगी हुई मिठास

नई दिल्ली (एजेंसी)। कांग्रेस अध्यक्ष मल्लिकार्जुन खड़गो ने शनिवार को चीनी की बढ़ती कीमतों और स्टॉक पर सरकार से 3 सवाल किए। उन्होंने पूछा कि ये कैसा आत्मनिर्भर भारत है, जहां विदेश से चीनी आयात की जा रही है और दूसरी तरफ गन्ने को पेट्रोल में मिलाने के लिए एथेनॉल में झोंका जा रहा है। हालांकि, केंद्र सरकार ने शुक्रवार को चीनी की बढ़ती कीमतों के लिए एथेनॉल उत्पादन को जिम्मेदार मानने से इनकार किया था। देश के कई शहरों में चीनी की कीमत 70 रुपए किलो तक पहुंच गई है। पिछले 3 महीने में इसके दाम करीब 40 फीसदी यानी 19 प्रति किलो तक बढ़े हैं। कीमत कम करने के लिए केंद्र ने 31 अक्टूबर तक 10 लाख टन राँ शुगर बिना ड्यूटी के आयात करने की मंजूरी दी है।



तीन महीने में गुड़ के दाम भी 24 फीसदी तक बढ़े

चीनी के अलावा तीन महीने में गुड़ 24, चावल 16 और मक्के का आटा 11 फीसदी तक महंगा हुआ है। चीनी के दाम बढ़ने की एक वजह मिलों के पास बचे स्टॉक में कमी भी बताई जा रही है। मिलों के पास शुरुआती स्टॉक भी पिछले साल के मुकाबले कम हुआ है। पिछले सीजन में पेरार्ड शुरु होने से पहले मिलों के पास 47 लाख टन चीनी थी, जो इस बार घटकर 32 लाख टन रह गई है।

एथेनॉल के लिए कम चीनी इस्तेमाल हो रही

खाद्य सचिव के मुताबिक, अब देश में बनने वाले एथेनॉल का करीब एक-चौथाई हिस्सा ही शुगर से आता है, जबकि बाकी मुख्य रूप से मक्का जैसे अनाज से बनता है। एथेनॉल के लिए डायवर्ट की जाने वाली शुगर की हिस्सेदारी 2022-23 में 12 फीसदी थी, जो 2025-26 में घटकर करीब 9 रह गई है। मौजूदा सीजन में एथेनॉल के लिए 28 लाख टन शुगर डायवर्ट की गई है। हालांकि, ऑल इंडिया डिस्टिलर्स एसोसिएशन के मुताबिक, पिछले साल 720 करोड़ लीटर एथेनॉल बना।

युवाओं को साधने के लिए बीजेपी ने बनाई स्पेशल टीम

मिशन जेन जी में नितिन नवीन, स्मृति ईरानी और तावड़े शामिल

नई दिल्ली (एजेंसी)। देश की युवा पीढ़ी और जनरेशन जेड के नए वोटर्स से सीधा जुड़ाव स्थापित करने के लिए राजनीतिक दलों के बीच खींचतान तेज हो गई है। इसी दिशा में कदम बढ़ाते हुए बीजेपी ने अपने विशेष जेन जी आउटरीच प्रोग्राम की रणनीति बनाई है। इस अभियान को जमीन पर उतारने के लिए वरिष्ठ और युवा नेताओं की एक उच्चस्तरीय टीम का गठन किया है। पार्टी के राष्ट्रीय अध्यक्ष नितिन नवीन के मार्गदर्शन में बनी इस टीम में राष्ट्रीय महासचिव स्मृति ईरानी और विनोद तावड़े, गुजरात के गृह राज्य मंत्री हर्ष संघवी और छत्तीसगढ़ के मंत्री ओपी चौधरी



समेत कई प्रमुख नेताओं को शामिल किया गया है। यह टीम युवाओं की आकांक्षाओं, रोजगार की चिंताओं और उम्मीदों को समझने के लिए सीधे संवाद के कार्यक्रम आयोजित करेगी।

कांग्रेस भी युवाओं को साधने में जुटी

दूसरी तरफ, विपक्ष भी युवाओं को आकर्षित करने के लिए कोई कसर नहीं छोड़ रही है। कांग्रेस नेता राहुल गांधी छात्रों की गुंज कार्यक्रम का नेतृत्व करते हुए देश के अलग-अलग शहरों में जाकर युवाओं से संवाद कर रहे हैं। बीजेपी के राष्ट्रीय अध्यक्ष नितिन नवीन ने नई राष्ट्रीय टीम की पहली औपचारिक बैठक की अध्यक्षता की, जिसकी शुरुआत राष्ट्रीय वंदे मातरम् के सभी छह पदों के गायन से हुई।

सर्दी-जुकाम की दो दवाइयों का कॉम्बिनेशन बच्चों के लिए बैन

4 साल से छोटे बच्चों को खतरा, पैकेट पर वार्निंग लिखना जरूरी



नई दिल्ली (एजेंसी)। केंद्र सरकार ने चार साल से छोटे बच्चों के लिए सर्दी-जुकाम की दोष को लेकर शनिवार को आदेश जारी किया है। सरकार के मुताबिक, बलोरफेनिरामाइन मैलेट और फिनाइलेफ्राइन हाइड्रोक्लोराइड के कॉम्बिनेशन से बनने वाली सभी दवाएं चार

साल से छोटे बच्चों को न दी जाएं। सरकार ने दवा कंपनियों को इन दवाओं के पैकेट, अंदर की जानकारी और प्रचार सामग्री पर साफ चेतावनी लिखने का आदेश दिया है, ताकि छोटे बच्चों को इनके इस्तेमाल से होने वाले संभावित खतरे से बचाया जा सके।

15 अप्रैल को कुछ दवाओं पर चेतावनी लगाई गई थी

15 अप्रैल 2025 की अधिसूचना में कुछ फिक्स्ड डोज कॉम्बिनेशन दवाओं पर यह चेतावनी लगाई गई थी। अब इसका दायरा बढ़ा दिया गया है। इन दोनों दवाओं को मिलाकर बनी सभी दवाएं 4 साल से कम उम्र के बच्चों को नहीं दी जा सकेंगी। सरकार ने यह आदेश ड्रग्स एंड कॉस्मेटिक्स एक्ट, 1940 की धारा 26 के तहत जारी किया है। यह ऐसी दवा होती है, जिसमें दो या उससे ज्यादा सक्रिय दवा घटक एक ही दवा में निश्चित मात्रा में मिलाए जाते हैं। केंद्रीय स्वास्थ्य मंत्रालय ने दो साल से छोटे बच्चों को कफ सिरप (खासी और सर्दी की दवाएं) देने पर रोक लगाई थी।

झारखंड की सीमेंट फैक्ट्री में ब्लास्ट, 3 इंजीनियरों की मौत

- यूनिट इन्चार्ज का आरोप-ओवरहीटिंग के चलते हादसा हुआ

रामगढ़ (एजेंसी)। झारखंड के रामगढ़ के बरकाकाना में मां छिन्नमस्तिका सीमेंट एंड इस्पात फैक्ट्री में शुक्रवार देर रात बड़ा हादसा हो गया। फैक्ट्री में काम के दौरान अचानक टरबाइन ब्लास्ट हो गया। धमाका इतना जोरदार था कि प्लांट में भीषण आग लग गई। हादसे में 3 इंजीनियर्स की डुलसने से मौत हो गई। एक मजदूर गंभीर रूप से घायल हो गया। यूनिट इन्चार्ज का कहना है कि ओवरहीटिंग के चलते हादसा हुआ। प्रबंधन से कई बार एंसी लगाने का कहा, लेकिन ऐसा नहीं हुआ। मृतकों की पहचान रांची के संजीव कुमार केसरी (50), बोकारो के जगेश्वर बिहार के विनीत महतो (25) और गढ़वा निवासी अभिषेक पांडेय (24) के रूप में हुई है। घायल मजदूर तरुण रजवार को हॉस्पिटल में एडमिट कराया गया है।


ग्रामीणों की मांग-मृतकों के आश्रितों को मुआवजा, नौकरी दें

ब्लास्ट और आग लगने की सूचना मिलते ही फैक्ट्री प्रबंधन के अधिकारी मौके पर पहुंचे। पुलिस को भी घटना की जानकारी दी गई। इसके बाद रामगढ़ से चार-पांच फायर ब्रिगेड की गाड़ियां बुलाई गईं। दमकल कर्मियों ने काफी मशकत के बाद फैक्ट्री के पावर प्लांट में लगी आग पर काबू पाया। हादसे के बाद फैक्ट्री परिसर में देर रात तक अफरा-तफरी का माहौल रहा। घटना की जानकारी मिलने के बाद शनिवार सुबह स्थानीय ग्रामीण भी बड़ी संख्या में फैक्ट्री के सामने इकट्ठा हुए। ग्रामीणों ने हादसे में मारे गए कर्मचारियों के आश्रितों को उचित मुआवजा और परिवार के एक सदस्य को नौकरी देने की मांग की है। ग्रामीण फैक्ट्री गेट जाम करने की तैयारी में हैं। तीनों के शव वापस फैक्ट्री के पास लाया जा रहा है।



यूनिट इन्चार्ज बोले-ओवरहीटिंग के चलते हादसा हुआ

फैक्ट्री के पावर प्लांट यूनिट के इन्चार्ज अनुराग त्रिपाठी ने हादसे के लिए प्रबंधन की लापरवाही को जिम्मेदार बताया है। अनुराग ने आरोप लगाया कि प्लांट में तापमान बढ़ने और ओवरहीटिंग के कारण यह हादसा हुआ। टेम्परेचर कंट्रोल करने के लिए मैनेजमेंट से एंसी लगाने का अनुरोध किया था, लेकिन इस दिशा में पर्याप्त कदम नहीं उठाए गए। अगर समय रहते तापमान नियंत्रण की व्यवस्था की जाती तो हादसे को टाला जा सकता था। फैक्ट्री में काम करने वाले अशोक गोर्राई ने बताया, 'टरबाइन की मदद से बिजली पैदा की जाती है। यहीं से पावर सप्लाई होती है। इस वजह से यहां टेंपरेचर ज्यादा रहता है। जिसे ठंडा रखा जाता है। इसी को देखभाल करने के लिए इंजीनियर होते हैं। लेकिन यहां एंसी नहीं था। यह प्रबंधन की लापरवाही है।'



निर्माणधीन कार्यों में विद्युत समस्या, सीडीओ की अध्यक्षता में हुई बैठक

गाजियाबाद (शिखर समाचार)। मुख्य विकास अधिकारी कुमार सौरभ की अध्यक्षता में कलेक्ट्रेट सभागार में विभिन्न कार्यदायी संस्थाओं के निर्माणधीन कार्यों में विद्युत कार्यों में आ रही समस्याओं के निस्तारण हेतु विद्युत विभाग एवं समस्त कार्यदायी संस्थाओं के अधीन समन्वय बैठक आयोजित की गयी। उक्त समीक्षा बैठक के अन्तर्गत अधिकांशतः कार्य लोक निर्माण विभाग के थे, जिनके सम्बन्ध में अधिशासी अभियन्ता द्वारा अवगत कराया गया कि अधिकांश धनराशि विद्युत विभाग को दिये जाने के उपरान्त भी कार्य पूर्ण नहीं कराये जा रहे हैं। मुख्य विकास अधिकारी ने विद्युत विभाग

को निर्देश दिये गये कि तुलसी निकेतन पर बनाये गये यूटर्न के कार्य के अधीन विद्युत कार्य को दिनांक 30 सितम्बर 2026 तक, मोदीनगर हापुड़ मार्ग पर चौड़ीकरण एवं सुदृढ़ीकरण के अधीन विद्युत कार्य को 20 अक्टूबर 2026 तक, फरुखनगर सिरौरा मार्ग के चैनेज तक चौड़ीकरण एवं सुदृढ़ीकरण के अधीन कार्य को 15 सितम्बर 2026 तक, बन्थला दिक्कौली मार्ग से बेहटा हाजीपुर मार्ग पर चौड़ीकरण एवं सुदृढ़ीकरण के अधीन कार्य को 15 सितम्बर 2026 तक, दिल्ली कानपुर मार्ग के चौड़ीकरण एवं सुदृढ़ीकरण के अधीन अवशेष 60 प्रतिशत कार्य को 15 सितम्बर 2026 तक पूर्ण



कराया जाये एवं हिण्डन एयरपोर्ट सिविल टर्मिनल से बेटी बचाओं चौक मार्ग का चौड़ीकरण व

सुदृढ़ीकरण के अधीन कार्य पूर्ण कराये जाने का बार चार्ट उपलब्ध कराया जाये। उपरोक्त के अतिरिक्त

गाजियाबाद विकास प्राधिकरण, नगर निगम गाजियाबाद एवं नगर पालिकाओं के अधिकारियों को

निर्देश दिये गये कि अपने-अपने विभाग के अधीन लम्बित कार्यों की सूची अधीक्षण अभियन्ता विद्युत को उपलब्ध करा दे, जिससे उनका निस्तारण कर कार्य पूर्ण कराये जाये। यह भी निर्देश दिये गये कि उक्त बिन्दुओं का अनुपालन अगली समीक्षा बैठक से पूर्व किया जाये। आज की समीक्षा बैठक में जंग बहादुर यादव अपर नगर आयुक्त, एनके चौधरी मुख्य अभियन्ता नगर निगम, आलोक रंजन मुख्य अभियन्ता जीडीए, रामराजा अधिशासी अभियन्ता लोक निर्माण विभाग, निशान्त अधीक्षण अभियन्ता विद्युत, महेश उपाध्याय विद्युत एवं अन्य अधिकारिगण उपस्थित रहें।

रिटायर्ड डीएसपी के घर हुई लाखों की चोरी का कवि नगर पुलिस ने किया खुलासा, ऑनलाइन एविएटर गेम का कर्ज चुकाने के लिए किराएदार ने रचा था षड़यंत्र

गाजियाबाद (शिखर समाचार)। कविनगर थाना पुलिस ने घर में चोरी की वारदात का खुलासा करते हुए एक आरोपी को गिरफ्तार किया है। पुलिस ने आरोपी के कब्जे से करीब 12.50 लाख रुपये कीमत के पीली धातु के आभूषण, करीब 2.32 लाख रुपये कीमत के सफेद धातु के आभूषण और 65,870 रुपये नकद बरामद किए हैं। बरामद सामान की कीमत करीब 15 लाख 47 हजार 870 रुपये है। आरोपी की पहचान 29 वर्षीय विशाल कुमार पुत्र हमराज सिंह के रूप में हुई है, जो मूल रूप से बिजनौर का रहने वाला है और वर्तमान में कविनगर क्षेत्र के गोविंदपुरम में किराये पर रह रहा था। इसी कड़ी में 27 जुलाई 2026 को गोविंदपुरम निवासी लल्लू सिंह मौर्य ने कविनगर थाने में शिकायत दी थी। शिकायत में बताया गया था कि अज्ञात चोर उनके घर का ताला तोड़कर अंदर घुसा और सोने-चांदी के आभूषण तथा नकदी चोरी कर ले गया। सूचना के आधार पर पुलिस ने संबंधित घातों में मुकदमा दर्ज कर मामले की जांच शुरू की। वारदात के खुलासे के लिए पुलिस टीमों का गठन किया गया। जांच के दौरान पुलिस ने घटनास्थल के आसपास लगे सीसीटीवी कैमरों की फुटेज खंगाली और स्थानीय स्तर पर जानकारी जुटाई। सूचना के आधार पर पुलिस टीम ने 22 अगस्त को गोविंदपुरम स्थित अड्डे के पास से आरोपी विशाल को गिरफ्तार किया। आरोपी चोरी किए गए आभूषणों को बेचने के लिए निकल रहा था, तभी उसे दबोच लिया गया। पूछताछ में उसने पुलिस को बताया कि वह करीब एक महीने से मकान मालिक के घर में रह रहा



था। इसी दौरान उसे घर के कमरों में रखे सामान, आभूषण और नकदी की जानकारी हो गई थी। उसे यह भी पता था कि परिवार 24/25 जुलाई को बरेली जाने वाला है। इसके बाद उसने 24 जुलाई की रात मौका देखकर घर का ताला और अलमारी का लॉकर काट दिया और उसमें रखे आभूषण व नकदी चोरी कर ली। चोरी की वजह आर्थिक परेशानी और ऑनलाइन एविएटर गेम खेलने की लत थी शुरुआत में उसने गेम खेलकर करीब 15 हजार रुपये जीते थे, जिसके बाद वह लगातार इस खेल में पैसा लगाने लगा। धीरे-धीरे उस पर करीब नौ लाख रुपये का कर्ज हो गया। कर्ज बढ़ने के बाद उसके मन में आत्महत्या का विचार भी आया, लेकिन बाद में उसने चोरी करने की योजना बनाई। चोरी के बाद उसने कुछ पीली धातु के आभूषणों को पिघलाकर टुकड़े बनवा दिए थे। संवाददाता सम्मेलन में डीसीपी धवल जायसवाल ने बताया कि चोरी की सूचना मिलते ही पुलिस मौके पर पहुंची थी और जांच शुरू कर दी थी। जांच के आधार पर मकान में ही रहने वाले किराएदार को गिरफ्तार किया गया है।

स्वास्थ्य योजनाओं की प्रगति पर जिलाधिकारी ने कसे अफसरों के पेंच, 7,506 क्षय रोगियों को लिया गोद



बिजनौर (शिखर समाचार)। जिलाधिकारी जसजीत कौर की अध्यक्षता में शनिवार को कलेक्ट्रेट स्थित महात्मा विदुर सभागार में जिला स्वास्थ्य समिति की बैठक आयोजित हुई। बैठक में जिले में संचालित विभिन्न स्वास्थ्य एवं परिवार कल्याण कार्यक्रमों की प्रगति की समीक्षा करते हुए जिलाधिकारी ने अधिकारियों को स्वास्थ्य सेवाओं में सुधार और पात्र लाभार्थियों को योजनाओं का लाभ समय से उपलब्ध कराने के निर्देश दिए। राष्ट्रीय बाल स्वास्थ्य कार्यक्रम की समीक्षा के दौरान उत्कृष्ट कार्य करने वाली टीमों को प्रशस्ति पत्र

देकर सम्मानित किया गया। वहीं, गंभीर कुपोषित बच्चों की पहचान के लिए चलाए जा रहे सभ्य अभियान की प्रगति की भी समीक्षा की गई। जननी सुरक्षा कार्यक्रम में 6,511 प्रसव के सापेक्ष 4,918 लाभार्थियों को भुगतान किया जा चुका है, जो 75.33 प्रतिशत है। जिलाधिकारी ने शेष लाभार्थियों का भुगतान शीघ्र सुनिश्चित करने के निर्देश दिए। पोषण पुनर्वास केन्द्र में बिस्तर उपयोग दर 75 प्रतिशत रही। टीकाकरण कार्यक्रम के तहत 19 अगस्त तक मानव पैपिलोमा विषाणु टीकाकरण में 77 प्रतिशत तथा अप्रैल से जुलाई

तक पूर्ण टीकाकरण में 93 प्रतिशत उपलब्ध दर्ज की गई। जिलाधिकारी ने टीकाकरण की गति और बढ़ाने के निर्देश दिए। क्षय रोग उन्मूलन कार्यक्रम के तहत वर्ष 2026 में अब तक 8,189 रोगियों का उपचार चल रहा है, जिनमें 7,506 रोगियों को निश्चय मित्र संस्थाओं और अधिकारियों ने गोद लिया है। जिलाधिकारी ने निश्चय मित्र अभियान को और प्रभावी बनाने पर जोर दिया। मुख्य विकास अधिकारी रणविजय सिंह ने स्वास्थ्य योजनाओं की प्रगति समय से ऑनलाइन दर्ज करने के निर्देश दिए।

विभागीय गणित-विज्ञान मेले में मुरादनगर के विद्यार्थियों ने लहराया परचम



मुरादनगर (शिखर समाचार)। शनिवार को साहिबबाबाद स्थित सरस्वती शिशु विद्या मंदिर में आयोजित विभागीय गणित-विज्ञान मेले में लाल बहादुर शास्त्री सरस्वती शिशु विद्या मंदिर, मुरादनगर के विद्यार्थियों और आचार्यों ने शानदार प्रदर्शन करते हुए विभिन्न प्रतियोगिताओं में उत्कृष्ट स्थान हासिल किए। विद्यालय के प्रतिभागियों ने विज्ञान और गणित से जुड़ी प्रतियोगिताओं में अपनी प्रतिभा और रचनात्मक सोच का परिचय दिया।

विज्ञान पत्र वाचन प्रतियोगिता में विद्यालय की आचार्या श्वेता ने प्रथम स्थान प्राप्त कर विद्यालय का गौरव बढ़ाया। विज्ञान एवं गणित मॉडल प्रदर्शन तथा पत्र वाचन की विभिन्न प्रतियोगिताओं में भी विद्यालय के विद्यार्थियों ने उत्कृष्ट प्रदर्शन किया। कक्षा सात के छात्र वंश ने विज्ञान मॉडल प्रदर्शन में प्रथम स्थान प्राप्त किया, जबकि इसी कक्षा के अरुण ने द्वितीय स्थान हासिल किया। कक्षा सात की छात्रा इशिता ने पत्र वाचन प्रतियोगिता में प्रथम स्थान प्राप्त किया। गणित मॉडल प्रदर्शन में कक्षा आठ की छात्रा वंदना ने प्रथम स्थान हासिल किया, जबकि सोना ने द्वितीय स्थान प्राप्त किया। विद्यार्थियों की सफलता पर विद्यालय परिवार में खुशी का माहौल रहा। प्रधानाचार्य संजीव राजपूत, प्रबंध समिति और समस्त विद्यालय परिवार ने सभी विजेता विद्यार्थियों, उनके अभिभावकों तथा मार्गदर्शक आचार्यों को शुभकामनाएं दीं। उन्होंने कहा कि विद्यार्थियों की सफलता उनके परिश्रम, प्रतीभा और शिक्षकों के मार्गदर्शन का परिणाम है। विद्यालय परिवार ने सभी विद्यार्थियों के उज्ज्वल भविष्य की कामना की।

सिंभावली में सर्व समाज एकता मंच

की बैठक, सामाजिक मुद्दों पर हुई चर्चा

गढ़मुक्तेश्वर (शिखर समाचार)। कस्बा सिंभावली स्थित विनायक होटल में शनिवार को सर्व समाज एकता मंच, हरोड़ा मोड़ सिंभावली की बैठक आयोजित की गई। बैठक में समाज से जुड़े विभिन्न मुद्दों पर विस्तार से चर्चा की गई। साथ ही संगठन की आगामी गतिविधियों और सामाजिक सरोकारों को लेकर पदाधिकारियों एवं सदस्यों ने अपने विचार रखे।

बैठक के दौरान समिति के पदाधिकारियों और सदस्यों की भूमिका तथा उन्हें सौंपे जाने वाले दायित्वों पर भी चर्चा की गई। वक्ताओं ने कहा कि समाज में आपसी भाईचारा, सहयोग और एकता को मजबूत करने के लिए सभी वर्गों को मिलकर कार्य करने की आवश्यकता है। सामाजिक समस्याओं के समाधान के लिए लोगों को जागरूक करने तथा



जरूरतमंद लोगों की सहायता के लिए संगठन की भूमिका को प्रभावी बनाने पर भी विचार-विमर्श किया गया। बैठक में मौजूद सदस्यों ने सामाजिक हित से जुड़े विषयों पर एकजुट होकर कार्य करने की प्रतिबद्धता जताई। उन्होंने कहा कि सर्व समाज के सहयोग से ही क्षेत्र में सकारात्मक वातावरण बनाया जा सकता है और सामाजिक समस्याओं का बेहतर समाधान संभव है। बैठक

में संगठन की गतिविधियों को आगे बढ़ाने तथा अधिक से अधिक लोगों को मंच से जोड़ने पर भी विचार किया गया। इस अवसर पर मास्टर नरेंद्र सिंह, अल्लाहमैहर, जय भगवान राठी, देवेंद्र प्रधान, अरुण भारद्वाज, संजीव यादव, देवेंद्र शर्मा, भूपेंद्र शर्मा, राजकुमार, हैप्पी, अरविंद शर्मा, रंजन प्रधान सहित संगठन के पदाधिकारी और सदस्य मौजूद रहे।

मोदीनगर में मकान का ताला तोड़कर लाखों के जेवरात और 95 हजार रुपये चोरी

मोदीनगर (शिखर समाचार)। नगर की वैशाली एंक्ले कॉलोनी में शुक्रवार रात बदमाशों ने एक मकान का ताला तोड़कर सोने, चांदी और हीरे के जेवरात के साथ 95 हजार रुपये की नकदी चोरी कर ली। चोरी की वारदात कॉलोनी में लगे सीसीटीवी कैमरे में कैद हो गई। सूचना मिलने पर पुलिस ने रिपोर्ट दर्ज कर मामले की जांच शुरू कर दी है। वैशाली एंक्लेव निवासी जगपाल सिंह अपने परिवार के साथ रहते हैं और एक कॉलेज का संचालन करते हैं। बताया गया कि शुक्रवार रात जगपाल सिंह, उनकी पत्नी और परिवार के अन्य सदस्य एक कमरे में सो रहे थे। इसी दौरान कुछ बदमाश दीवार के रास्ते मकान में दाखिल हो गए। बदमाशों ने दूसरे कमरे का ताला तोड़कर वहां रखे सोने, चांदी और हीरे के जेवरात तथा 95 हजार रुपये की नकदी चोरी कर ली और फरार हो गए। शनिवार सुबह परिवार के सदस्य जागे तो दूसरे कमरे का ताला टूटा देखकर चोरी की जानकारी हुई। इसके बाद पुलिस को सूचना दी गई। पुलिस ने मौके पर पहुंचकर जांच-पड़ताल की और आसपास लगे सीसीटीवी कैमरों की फुटेज खंगाली। फुटेज में बदमाश वारदात को अंजाम देते दिखाई दे रहे हैं। पुलिस अब सीसीटीवी फुटेज के आधार पर आरोपियों की पहचान और उनकी गिरफ्तारी के प्रयास में जुटी है। सहायक पुलिस आयुक्त भास्कर वर्मा ने बताया कि मामले की गंभीरता से जांच की जा रही है। पुलिस को महत्वपूर्ण सुराग मिले हैं और जल्द ही चोरी की घटना का खुलासा कर आरोपियों को गिरफ्तार किया जाएगा।

महर्षि वाल्मीकि की प्रतिमा के विरोध पर भड़का

आक्रोश, सोमवार को डीएम को ज्ञापन देगा मोर्चा

नगीना/बिजनौर (शिखर समाचार)। बिजनौर के त्रिमूर्ति चौक पर रामायण के रचयिता आदि कवि महर्षि वाल्मीकि की स्थापित प्रतिमा का कुछ व्यापारियों द्वारा विरोध किए जाने का मामला तूल पकड़ता जा रहा है। विरोध के खिलाफ राष्ट्रीय वाल्मीकि क्रांतिकारी मोर्चा सोमवार को जिलाधिकारी जसजीत कौर को ज्ञापन सौंपेगा। मोर्चा की ओर से विरोध करने वालों के खिलाफ कड़ी कार्रवाई की मांग की जाएगी। राष्ट्रीय वाल्मीकि क्रांतिकारी मोर्चा के राष्ट्रीय सचिव एवं प्रदेश महामंत्री मनोज वाल्मीकि ने बताया कि ज्ञापन देने की तैयारियों को लेकर पदाधिकारियों और कार्यकर्ताओं से सोमवार को पूर्वह्न 11 बजे बिजनौर स्थित लोक निर्माण विभाग के अतिथि गृह में एकत्र होने का आह्वान किया गया है। इसके बाद सभी पदाधिकारी और कार्यकर्ता जिलाधिकारी को ज्ञापन सौंपने के लिए रवाना होंगे। मनोज वाल्मीकि ने कहा कि महर्षि वाल्मीकि की प्रतिमा का विरोध केवल किसी एक संगठन का विषय नहीं है, बल्कि यह पूरे वाल्मीकि समाज की आस्था, सम्मान और भावनाओं से जुड़ा मामला है। उन्होंने कहा कि समाज के सभी संगठनों, नेताओं, कार्यकर्ताओं और युवाओं को इस मुद्दे पर एकजुट होकर अपनी बात प्रशासन के समक्ष रखनी चाहिए। मोर्चा ने प्रशासन से मामले की गंभीरता से जांच कर आवश्यक कार्रवाई करने की मांग की है। सोमवार को होने वाले ज्ञापन कार्यक्रम को लेकर कार्यकर्ताओं में उत्साह है।

नए पुलिस अधीक्षक केके बिश्नोई ने संभाला

बिजनौर का कार्यभार

बिजनौर (शिखर समाचार)। वर्ष 2018 बैच के भारतीय पुलिस सेवा के अधिकारी केके बिश्नोई ने शनिवार को बिजनौर पहुंचकर पुलिस अधीक्षक का कार्यभार ग्रहण कर लिया। वह संभल जिले से स्थानांतरित होकर बिजनौर आए हैं। कार्यभार संभालने से पहले पुलिस लाइन पहुंचने पर अधिकारियों और पुलिसकर्मियों ने उन्हें सलामी दी। इसके बाद पुलिस अधीक्षक केके बिश्नोई ने पुलिस कार्यालय में जिले के



वरिष्ठ अधिकारियों के साथ बैठक की। बैठक में उन्होंने जनपद की कानून व्यवस्था, अपराध नियंत्रण और पुलिस की कार्यप्रणाली की जानकारी ली। उन्होंने अधिकारियों से क्षेत्र में शांति एवं सुरक्षा व्यवस्था को और मजबूत बनाए रखने के साथ अपराधों पर प्रभावी नियंत्रण के लिए आवश्यक दिशा-निर्देश दिए। नए पुलिस अधीक्षक ने अधिकारियों से कहा कि आम लोगों की शिकायतों का प्राथमिकता के आधार पर निस्तारण किया जाए और फरियादियों के साथ सहृदयशीलता से व्यवहार किया जाए। उन्होंने अपराधियों के खिलाफ प्रभावी कार्रवाई करने तथा पुलिस गश्त को और मजबूत करने पर भी जोर दिया। कार्यभार ग्रहण करने के बाद उन्होंने जिले की प्रमुख कानून व्यवस्था संबंधी चुनौतियों और पुलिस की प्राथमिकताओं की जानकारी ली। माना जा रहा है कि आने वाले दिनों में नए पुलिस अधीक्षक की कार्यशीलता के अनुरूप जिले में अपराध नियंत्रण और पुलिस व्यवस्था को लेकर कई स्तरों पर बदलाव देखने को मिल सकते हैं।

खैर की लकड़ी से भरी होंडा सिटी बरामद, तस्कर अंधेरे का फायदा उठाकर फरार

बिजनौर (शिखर समाचार)। बड़ापुर क्षेत्र की साहूवाला वन क्षेत्र में वन विभाग की टीम ने शुक्रवार रात कार्रवाई करते हुए प्रतिबंधित खैर की लकड़ी से भरी होंडा सिटी कार बरामद की। वनकर्मियों की घेराबंदी और पीछा करने पर तस्कर कार को हरेवली मार्ग पर ग्राम भगोता के पास छोड़कर अंधेरे का फायदा उठाते हुए फरार हो गए। वन विभाग ने कार और बरामद लकड़ी को कब्जे में लेकर तस्करों की तलाश शुरू कर दी है। वन क्षेत्राधिकारी रामकुश राव ने बताया कि साहूवाला वन क्षेत्र से खैर के पेड़ों के अवैध कटान और लकड़ी की तस्करी की सूचना मिल रही थी। वन क्षेत्राधिकारी पर वन दरोगा अजय कुमार, मोहित कुमार तथा वन रक्षक नितिन कुमार और विक्रम सिंह की टीम गठित कर जंगल में भेजी गई। टीम ने संधिख गतिविधियों पर नजर रखते हुए एक कार का पीछा शुरू किया। वनकर्मियों को पीछे आता देखकर कार सवार तस्कर हरेवली मार्ग पर ग्राम भगोता के पास वाहन छोड़कर फरार हो गए। वनकर्मियों ने कार की तलाशी की तो उसकी डिग्गी से खैर की कीमती लकड़ी के कई बोटे बरामद हुए। टीम कार और लकड़ी को कब्जे में लेकर बजावतपुर वन चौकी ले आई। वन विभाग ने बरामद लकड़ी की जांच शुरू कर दी है। वन क्षेत्राधिकारी ने बताया कि अज्ञात तस्करों की पहचान और तलाश की जा रही है। आरोपियों की पहचान होने के बाद उनके खिलाफ वन अधिनियम के तहत सख्त कानूनी कार्रवाई की जाएगी।

मंडल स्तरीय माध्यमिक विद्यालयीय जूडो प्रतियोगिता में हापुड़ की टीम प्रथम

गढ़मुक्तेश्वर (शिखर समाचार)। आरआरके इंटर कॉलेज, सिंभावली, हापुड़ में आयोजित मंडल स्तरीय माध्यमिक विद्यालयीय जूडो प्रतियोगिता का शनिवार को सफलतापूर्वक समापन हुआ। 22 अगस्त को संपन्न हुई प्रतियोगिता में मंडल के विभिन्न जनपदों से आई टीमों के खिलाड़ियों ने प्रतिभाग कर अपनी खेल प्रतिभा का प्रदर्शन किया। विभिन्न मुकाबलों में पूरे उत्साह और खेल भावना के साथ भाग लिया। प्रतियोगिता के अंतिम परिणाम में हापुड़ जनपद की टीम ने शानदार प्रदर्शन करते हुए प्रथम स्थान प्राप्त किया, जबकि गाजियाबाद की टीम द्वितीय स्थान पर रही। प्रतियोगिता के समापन अवसर पर आरआरके इंटर कॉलेज के प्रधानाचार्य डॉ. राजीव कुमार गोहिल ने विजयी प्रतिभागियों को शीर्षक प्रदान कर सम्मानित किया। उन्होंने खिलाड़ियों के प्रदर्शन की सराहना करते हुए कहा कि खेल विद्यार्थियों के शारीरिक और मानसिक विकास में महत्वपूर्ण भूमिका निभाते हैं। प्रधानाचार्य ने प्रतिभागियों में प्रतिभाग करने वाले सभी खिलाड़ियों, शिक्षकों और विभिन्न जनपदों से आए प्रतिभागियों का आभार व्यक्त किया। उन्होंने खिलाड़ियों को भविष्य में भी इसी प्रकार मेहनत और अनुशासन के साथ आगे बढ़ने के लिए प्रेरित किया। प्रतियोगिता के दौरान विद्यालय प्रबंध समिति के चौधरी शशीलाल सिंह, संदीप कुमार नीटू, सरदार राजेंद्र सिंह, मास्टर हरि सिंह, मास्टर ऋषिपाल, मारुफ आा सहित अन्य लोग मौजूद रहे। अंत में राष्ट्रीय गान के गायन के साथ प्रतियोगिता के समापन की घोषणा की गई।



संक्षिप्त

समाचार

2.77 करोड़ की लागत से बन रहे रोडवेज बस अड्डे का 56 फीसदी कार्य पूर्ण

कानपुर , एजेंसी। कानपुर देहत।। पुछरायां में पुराने जर्जर हो चुके बस स्टेशन को ध्वस्त कर नए सिरे से 2.77 करोड़ की लागत से नए रोडवेज बस अड्डे का निर्माण किया जा रहा है। शुक्रवार को सीडीओ ने बस अड्डे का निरीक्षण कर कार्य प्रगति जाली। परियोजना प्रबंधक ने उन्हें 56 फीसदी काम पूरा होने की जानकारी दी। पुछरायां में परिवहन निगम जर्जर हो चुके बस अड्डे का निर्माण के लिए 210.92 लाख का सीएनडीएस को कार्यदायी संस्था नामित करते हुए अनुबंध किया गया है। मुख्य विकास अधिकारी विधान जायसवाल ने परियोजना प्रबंधक से निर्माण संबंधी जानकारी लेते हुए कार्य की गुणवत्ता की नियमित जांच करने और परियोजना को निर्धारित समय सीमा के भीतर पूरा करने के निर्देश दिए। सीडीओ ने बताया कि परियोजना में अब तक की मौकिक प्रगति 56 प्रतिशत और वित्तीय प्रगति 48.50 प्रतिशत पाई गई है। बस स्टेशन का निर्माण कार्य 15 फरवरी 2026 को शुरू हुआ था। जिसे एक वर्ष में 14 फरवरी 2027 तक पूरा करने का लक्ष्य रखा गया है। शासन से अब तक एक करोड़ की धनराशि प्राप्त हो चुकी है। जिसमें करीब 48.50 लाख रुपये निर्माण कार्य में खर्च किए गए हैं। कहा कि बस अड्डे पर अब तक बोरिंग, मिट्टी भराई, मुख्य भवन की छत बनाई, प्लास्टर और टैंटलेट ब्लॉक का प्लास्टर का कार्य पूरा हो चुका है। वर्तमान में वाहर दिवारी का निर्माण, फर्ट फेस, पल्लरिंग और फिनिशिंग का काम तेजी से एग रहा है। सीडीओ ने कार्यदायी संस्था और परियोजना प्रबंधक को हिदायत दी कि निर्माण कार्य को निर्धारित समय के भीतर पूरा कराया जाए। कहा कि उपयोग की जाने वाली सामग्री की गुणवत्ता में किसी भी तरह का समझौता नहीं किया जाए। जांच में मानक के विपरीत कार्य पाया गया तो संबंधित अधिकारियों व ठेकेदार के खिलाफ कार्रवाई की जाएगी।।

मेडिकल कॉलेज में जल्द शुरू होगी कंप्यूटर आधारित पढ़ाई, ई-लाइब्रेरी से मिलेंगे शोधघत्र

कानपुर , एजेंसी। कानपुर देहात।। मेडिकल में विद्यार्थियों को आधुनिक तकनीक से जोड़ने के लिए कंप्यूटर असिस्टेड लर्निंग (सीएएल) लैब और ई-लाइब्रेरी विकसित की जा रही है। इससे मेडिकल छात्रों को पढ़ाई के साथ व्यावहारिक अवधारणाओं को डिजिटल और वर्चुअल माध्यम से समझने का अवसर मिलेगा। मेडिकल कॉलेज अकबरपुर के प्राचार्य डॉ. अब्दीश कुमार गुप्ता ने बताया कि महाविद्यालय परिसर की कंप्यूटर लैब में उपलब्ध आठ कंप्यूटरों को सक्रिय कर सीएएल लैब शुरू की जाएगी। इसमें फार्माकोलॉजी, फिजियोलॉजी समेत विभिन्न विषयों से जुड़े डिजिटल और इंटरैक्टिव सॉफ्टवेयर का इस्तेमाल किया जाएगा। इसके माध्यम से विद्यार्थी कंप्यूटर आधारित शिक्षण के साथ वर्चुअल माध्यम से विभिन्न व्यावहारिक अवधारणाओं को आसानी से समझ सकेंगे। इससे पारंपरिक शिक्षण के साथ वैकल्पिक डिजिटल शिक्षण विधियों को भी बढ़ावा मिलेगा। उन्होंने बताया कि महाविद्यालय में आधुनिक ई-लाइब्रेरी की स्थापना भी की जा रही है। इसके माध्यम से विद्यार्थियों और फैकल्टी को टेक्-बिटेड की महत्वपूर्ण पुस्तकों, शोधपत्रों और अंतरराष्ट्रीय जर्नलस की डिजिटल सामग्री उपलब्ध कराने का प्रयास किया जाएगा। इससे छात्रों को नवीनतम विचारस्य शोध और अध्ययन सामग्री तक आसानी से पहुंच मिल सकेगी। ई-लाइब्रेरी के संचालन और विकास की निम्नोदारी पैथोलॉजी विभाग की विभागाध्यक्ष डॉ. सोहन अमित को प्रगामी व डॉ. श्वेता को को-नोडल बनाया गया है। दोनों के समन्वय से ई-लाइब्रेरी को व्यवस्थित रूप से विकसित किया जाएगा। प्राचार्य ने बताया कि डिजिटल संसाधनों के बढ़ने से विद्यार्थियों की अध्ययन क्षमता और शोध कार्य को भी गति मिलेगी।।

पूर्ति विभाग की टीम ने चीनी गोदामों का खंगाला स्टॉक, जमाखोरी करने वालों पर होगी कार्रवाई



बरेली। चीनी की बढ़ती कीमतों ने लोगों की चिंता बढ़ा रखी है। बरेली में चीनी के दाम 63 रुपये प्रति किलो के पार पहुंच गए। इस बीच जिला पूर्ति विभाग ने जमाखोरी रोकने के लिए अभियान शुरू कर दिया है। विभागीय टीम ने शुक्रवार को कई चीनी गोदामों में स्टॉक की जांच की गई। बरेली में चीनी की बढ़ती कीमतों के बीच जमाखोरी की आशंका पर अंकुश लगाने के लिए शुक्रवार को पूर्ति अधिकारी ने टीम के साथ थोक, फूटकर विक्रेताओं के गोदाम का औपेक निरीक्षण किया। स्टॉक रजिस्टर जांचा। चार हजार किलो से अधिक स्टॉक मिलने पर कार्रवाई की चेतावनी दी। जिला पूर्ति अधिकारी मनीष कुमार सिंह के मुताबिक, मुख्य सचिव की अध्यक्षता में 20 अगस्त को हुई वीडियो कॉन्फ्रेंस में व्यापारियों के स्टॉक की सीमा निर्धारण की जानकारी दी गई। जारी आदेश के तहत कोई भी चीनी व्यापारी चार हजार किलो से अधिक चीनी का स्टॉक नहीं रख सकेगा। स्टॉक सीमा से अधिक चीनी मिलने पर संबंधित व्यापारी के खिलाफ नियमानुसार कार्रवाई की जाएगी। चीनी कारोबारियों के स्टॉक की जांच के निदेश पर शुक्रवार को पूर्ति निरीक्षक के साथ स्टॉक देखा गया। हालांकि, निर्धारित मात्रा से अधिक चीनी का स्टॉक कहीं भी नहीं मिला। जिला पूर्ति अधिकारी ने बताया कि चीनी की कोई कमी नहीं है। लोगों ने अपील की है कि चीनी की कमी से संबंधित किसी अफवाह पर ध्यान न दें। अनावश्यक खरीदारी कर भंडारण न करें। अफवाह फैलाने वालों पर भी कार्रवाई होगी। चीनी की उपलब्धता, स्टॉक की निगरानी हो रही है। चीनी के बढ़ते भाव के बीच माह अग में ही अन्य खाद्य सामग्री की कीमतों में भी तेजी आई है। धनिया 90 से 180 रुपये प्रति किलो पहुंच गया है। इसके अलावा गुड़ और इससे बनने वाला बूरा जो मीठक ग्राह प्रति किलो 50-55 रुपये पर बिकत वह 70 रुपये, खील 80 से 90-95 रुपये प्रति किलो, बादाम 920 रुपये से 1,120 रुपये प्रति किलो पर पहुंच गया है। रथाना के किराना कारोबारी हार्दिक अरोड़ा ने कहा कि चीनी मिल एमनोल उत्पादन बढ़ाने पर फोकस कर रही है। उत्पादन घटने की जगह से ही चीनी के दाम बढ़ रहे हैं। अन्य खाद्यान्न के भाव परिवहन व पैकेजिंग लागत में वृद्धि के चलते बढ़ने की बात कही।।

सीवर का पानी, नालों से आती दुर्गंध और दूर से झांकता ताज:

विश्व में धूमिल हो रही आगरा की छवि

आगरा, एजेंसी। एक तरफ मुहब्बत की निशानी ताजमहल और इसके आसपास सिल्ट, कचरे और दुर्गंध से भरे खुले नाले। दुनियाभर से ताज की एक झलक पाने के लिए आगरा आने वाले लाखों सैलानी ताजमहल की खूबसूरती पर बदनुमा दाग लगा रहे खुले नालों को देखकर हैरत में पड़ जाते हैं।

सीवर और कतरन से भरे बदबूदार नालों से उठती दुर्गंध न केवल पर्यटकों के अनुभव को खराब करती है बल्कि अंतरराष्ट्रीय स्तर पर शहर की छवि भी धूमिल करती है। ताज की छंव में बहते खुले नाले दुनिया के सातवें अजूबे पर धब्बे की तरह हैं। ताजमहल के पूर्वी गेट के प्रवेश द्वार के ठीक सामने ही पाउच प्रेस नाला खुला पड़ा है। क्षेत्र के लोगों ने पहले भी इसे ढकने की मांग की थी लेकिन अनसुना कर दिया गया। पूर्वी गेट पर हाथीखाना के आगे ताज टेनरी के पास यही नाला यमुना में गिर रहा है जहां सीवर और कचरे की मौजूदगी के कारण एनजीटी सफाई के कई बार आदेश जारी कर चुका है।

पूर्वी गेट नाला : आठ फीट तक गहरा और तीन किमी. लंबा ये नाला खुला पड़ा है। दशराष्ट घाट के पास इस नाले के नजदीक हवेली आगा खां है जहां से सैलानी ताज की तस्वीर लेते हुए इस नाले की गंदगी भी कैद



करते हैं।

राजनगर नाला : 12 फीट तक गहरा, ढाई किमी. लंबा ये नाला भी खुला है। सिल्ट, कतरन, प्लास्टिक कचरे से भरे नाले की दीवारें टूट चुकी हैं। हजारों लोग इसके किनारे से निकलते हैं। ढकने से पहले इसकी मरम्मत जरूरी है।

ताजगंज नाला : 1200 मीटर लंबे और करीब सात फीट गहराई वाला यह नाला ताजगंज के चारों कटरों और बाजार के अंदर से निकलता है। हाल में ही कई जगह धंस चुका है और इसके किनारे हजारों लोग रहते

दहेज हत्या के अनुमान पर हाईकोर्ट का बड़ा फैसला, कहा- सामान्य आरोप पर्याप्त नहीं;तीन आरोपियों की सजा रद्द

लखनऊ, एजेंसी। हाईकोर्ट की लखनऊ पीठ ने दहेज हत्या के मामलों में महत्वपूर्ण टिप्पणी करते हुए कहा कि भारतीय दंड संहिता की धारा 304-बी के तहत दहेज हत्या का अनुमान तभी लागू हो सकता है, जब अभियोजन यह साबित करे कि महिला की मौत से ठीक पहले उसे दहेज की मांग को लेकर वरुन्ता या उपपीड़न का सामना करना पड़ा था।

केवल दहेज उन्पीड़न का सामान्य आरोप पर्याप्त नहीं है। इस आधार पर कोर्ट ने करीब 30 वर्ष पुराने मामले में तीन आरोपियों की सजा रद्द कर उन्हें बरी कर दिया। व्यायमूर्ति मनोज बजाज ने शिव नारायण उर्फ सूर्य नारायण, जय नारायण और पटेश्वर की अपील स्वीकार करते हुए फैजाबाद (अब अयोध्या) के अपर सत्र न्यायाधीश-द्वितीय द्वारा 30 अप्रैल 1996 को सुनाई गई दोषसिद्धि और 13 मई 1996 को सुनाई गई सजा निरस्त कर दी।

कुएं से बरामद हुआ

ट्रायल कोर्ट ने तीनों को धारा 498-ए, 304-बी, 201 और 120-बी आइपीसी के तहत दोषी ठहराया था। मामला उर्मिला की



वर्ष 1991 में हुई मौत से जुड़ा था। अभियोजन के अनुसार 19/20 सितंबर 1991 की रात उर्मिला लापता हुई थी। 21 सितंबर को उसका शव ससुराल के पास स्थित कुएं से बरामद हुआ। आरोप लगाया गया था कि दहेज के लिए प्रताड़ित करने के बाद उसकी हत्या कर शव कुएं में फेंक दिया गया।

हाईकोर्ट ने पाया कि शव बरामद होने के समय मृतका के पिता और अन्य करीबी रिश्तेदारों ने कुएं में डूबने की आशंका जवाई थी। उस समय हत्या या दहेज हत्या का आरोप नहीं लगाया गया था। घटना के 12 दिन बाद दो अक्टूबर 1991 को एफआइआर दर्ज की गई, लेकिन इस देरी का पर्याप्त स्पष्टीकरण अभियोजन नहीं दे सका।

रोडवेज में अब आउटसोर्स नहीं, सीधे अनुबंध पर रखे जाएंगे परिचालक; सीएम और परिवहन मंत्री का जताया आभार

वाराणसी , एजेंसी। उत्तर प्रदेश राज्य सड़क परिवहन निगम में अब परिचालकों की भर्ती पूर्व की भांति निगम में सीधे अनुबंध के आधार पर की जाएगी। इस संबंध में शासन के परिवहन विभाग की ओर से शासनादेश जारी कर दिया गया है। नए आदेश के बाद परिचालकों को आउटसोर्स के बजाय सीधे निगम से अनुबंध के आधार पर आबद्ध किया जाएगा।

उत्तर प्रदेश रोडवेज कर्मचारी संघ लंबे समय से इसकी मांग कर रहा था। संगठन की ओर से महिला परिचालकों की तरह पुरुष परिचालकों को भी आउटसोर्स व्यवस्था से हटाकर पूर्व की भांति सीधे निगम में अनुबंध के आधार पर आबद्ध करने की मांग लगातार उठाई जा रही थी।

संघ का तर्क था कि परिवहन निगम में परिचालकों की भूमिका बेहद महत्वपूर्ण है। परिचालक यात्रियों से किराये के रूप में निगम की आय सीधे नकद प्राप्त करते हैं और उसे निगम के खजाने में जमा करते हैं। ऐसे में इस महत्वपूर्ण जिम्मेदारी वाले पद पर निगम के प्रति उत्तरदायी कर्मचारी की नियुक्ति होनी चाहिए।

संघ की मांग के बाद अब शासन स्तर से इस संबंध में आदेश जारी कर दिया गया है। शासनादेश के अनुसार उत्तर प्रदेश राज्य सड़क परिवहन निगम में परिचालकों की भर्ती पूर्व की व्यवस्था के अनुसार सीधे निगम में अनुबंध के आधार पर की जाएगी। इससे पुरुष



परिचालकों को आउटसोर्स एजेंसी के माध्यम से रखने की व्यवस्था में बदलाव होगा। संघ के महामंत्री भारत भूषण और प्रदेश अध्यक्ष राकेश कुमार सिंह ने संगठन की ओर से प्रदेश के मुख्यमंत्री और परिवहन मंत्री का आभार व्यक्त किया।

महिला परिचालकों की तरह पुरुषों को भी सीधे जोड़ने की थी मांग : रोडवेज कर्मचारी संघ का कहना था कि महिला परिचालकों को जिस तरह निगम से

सीधे अनुबंध के आधार पर जोड़ा जाता है, उसी तरह पुरुष परिचालकों को भी निगम से सीधे आबद्ध किया जाना चाहिए। संघ ने इस मांग को लेकर लगातार शासन और निगम प्रबंधन के समक्ष अपना पक्ष रखा था। संघ के अनुसार परिचालक निगम के राजस्व से सीधे जुड़े पद पर कार्य करते हैं। रोजाना यात्रियों से किराया वसूलने और निगम के खाते में जमा करने की जिम्मेदारी परिचालकों की होती है।

शामली (शिखर समाचार)। एंटी करप्शन एवं विजिलेंस की कथित अनुचित ट्रेप कार्रवाई के विरोध में उत्तर प्रदेश लेखपाल संघ के आह्वान पर शनिवार को प्रदेशभर के लेखपालों ने एक दिवसीय कलम बंद हड़ताल कर धरना-प्रदर्शन किया। इसी क्रम में शामली तहसील स्थित लेखपाल भवन में भी लेखपालों ने धरना देकर अपनी मांगें उठाईं। इस दौरान प्रदेशभर में आयोजित थाना समाधान दिवस का भी बहिष्कार किया गया। लेखपाल संघ के पदाधिकारियों ने बताया कि प्रदेशव्यापी विरोध 20 अगस्त को अयोध्या की सोहावल तहसील में लेखपाल उत्कर्ष राज के साथ हुई घटना के विरोध और मामले की निष्पक्ष जांच की मांग को लेकर किया गया। संगठन ने बायरल वीडियो, फुटेज और अन्य उपलब्ध साक्ष्यों के आधार पर प्रकरण की स्वतंत्र एवं उच्चस्तरीय जांच कराने की मांग की है। संघ के अनुसार घटना के बाद



प्रदेश अध्यक्ष निलेश रंजन राव परमार और प्रदेश महामंत्री राहुल पटेल समेत वरिष्ठ पदाधिकारी मौके पर पहुंचे थे। विभिन्न जिलों से लेखपालों ने भी अयोध्या पहुंचकर समर्थन जताया था। संघ पदाधिकारियों ने कहा कि लेखपाल शासन और जनता के बीच महत्वपूर्ण कड़ी हैं और कठिन परिस्थितियों में कार्य करते हैं। भूमि विवाद, पैमाइश या नियमविरुद्ध कार्य से इनकार करने

पर निजी रंजिश के चलते झूठी शिकायत की आशंका रहती है। इसलिए ट्रेप कार्रवाई से पहले शिकायत की सत्यता, शिकायतकर्ता की पृष्ठभूमि और उसके उद्देश्य की गहन जांच होनी चाहिए। उन्होंने कहा कि संघ भ्रष्टाचार का समर्थन नहीं करता और दोषी कर्मचारी के खिलाफ नियमानुसार कार्रवाई होनी चाहिए, लेकिन झूठी शिकायत या अनुचित प्रक्रिया से निर्दोष कर्मचारी

पौधों से कैसे मिलता है सेहतमंद दूध, सेहत के लिए है वरदान

आगरा, एजेंसी। हर साल 22 अगस्त को विश्व प्लांट मिल्क डे मनाया जाता है। इसका मुख्य उद्देश्य वनस्पति दूध के विकल्पों जैसे बादाम, सोया, ओट्स और नारियल से बने दूध के प्रति जागरूकता फैलाना है। आजकल खानपान में बदलाव और लाइफस्टाइल से जुड़ी बीमारियों के चलते प्लांट-बेस्ड मिल्क (पौधों से बना दूध) लोगों की पहली पसंद बनता जा रहा है।

चिकित्सकों और आहार विशेषज्ञों के अनुसार, यह दूध न केवल पाचन तंत्र को दुरुस्त रखता है बल्कि कई गंभीर बीमारियों से पीड़ित मरीजों के लिए भी बेहद फायदेमंद साबित होता है। एसएन मेडिकल कॉलेज के सह प्रभारी अधिकारी फार्मसी डॉ. रवींद्र राना ने बताया कि जिन लोगों को गाय या भैंस का दूध पीने से पेट में गैस, ब्लोटिंग, दर्द या दस्त की समस्या होती है, उनके लिए प्लांट मिल्क सबसे सुरक्षित विकल्प है। इसमें



लेक्टोज नहीं होता, जिससे यह आसानी से पच जाता है। डेयरी दूध में सैचुरेटेड फैट और कोलेस्ट्रॉल होता है, जबकि बादाम और ओट्स मिल्क में कोलेस्ट्रॉल शून्य होता है। यह ब्लड प्रेशर को नियंत्रित रखने और दिल को स्वस्थ रखने में मदद करता है। उन्होंने बताया कि बादाम और नारियल के दूध में डेयरी मिल्क की तुलना में कैलोरी काफी कम होती है। वजन नियंत्रित करने या घटाने के सफर में यह एक बेहतरीन डाइट विकल्प है। सोया, ओट्स या बादाम को रातभर पानी में भिगोकर, सुबह पानी के साथ ब्लेंड करके और छानकर आसानी से ताजा प्लांट मिल्क तैयार किया जा सकता है।

57 शिक्षकों की नियुक्ति सदिग्ध, निदेशक को भेजी जाएगी सूची; 77 को वेतन भुगतान का आदेश

संदिग्ध नियुक्ति वाले शिक्षकों को मिलेगा अंतिम मौका, जारी होगा नोटिस

वाराणसी , एजेंसी। संस्कृत माध्यमिक विद्यालयों और महाविद्यालयों में नियम विरुद्ध नियुक्तियों की जांच में 57 शिक्षकों-कर्मियों के अभिलेख सदिग्ध मिले हैं। जांच समिति ने अपनी रिपोर्ट जिलाधिकारी को सौंप दी है। वहीं, 77 शिक्षकों-कर्मियों की नियुक्ति से संबंधित अभिलेख सही पाए गए हैं। इनके वेतन भुगतान का आदेश भी जारी कर दिया गया है। सदिग्ध पाए गए शिक्षकों की सूची निदेशक को भेजकर आगे की कार्रवाई के संबंध में मार्गदर्शन मांगा जाएगा।

जिलाधिकारी के निदेश पर संस्कृत विद्यालयों में नियुक्तियों और वेतन भुगतान की जांच के लिए चार सदस्यीय समिति गठित की गई थी। समिति ने विद्यालयों से 30 बिंदुओं पर विस्तृत जानकारी मांगी थी। संबंधित अभिलेखों को प्रबंधक और प्रधानाचार्य की मुहर एवं प्रमाणन के साथ उपलब्ध कराने के निर्देश दिए गए थे। जांच के दौरान नियुक्ति संबंधी अभिलेख, सेवा पुस्तिका, शैक्षिक प्रमाणपत्र, वेतन भुगतान का विवरण, उपस्थिति पंजीका सहित अन्य प्रशासनिक दस्तावेजों का परीक्षण किया गया।



जांच में सामने आया कि 57 शिक्षकों-कर्मियों के अभिलेखों में खामियां हैं। इनमें करीब 50 प्रतिशत ऐसे शिक्षक बताए जा रहे हैं, जिनकी नियुक्ति वर्ष 2011 के

बाद हुई है। विभागीय अधिकारियों के अनुसा कुछशिक्षकों के शैक्षिक और नियुक्ति संबंधी अभिलेखों में भी गड़बड़ियां मिली हैं।

डीआईओएस अजय कुमार ने बताया कि अशासकीय सहायता प्राप्त संस्कृत माध्यमिक विद्यालयों एवं महाविद्यालयों में नियम विरुद्ध और अनियमित चयन-नियुक्ति की जांच पूरी कर ली गई है। 77 शिक्षकों-कर्मियों का चयन और नियुक्ति उपलब्ध अभिलेखों के आधार पर सही पाई गई है। इनके वेतन भुगतान के लिए वित्त एवं लेखाधिकारी (माध्यमिक शिक्षा), आजमगढ़ को आदेशित किया जा चुका है।

उन्होंने बताया कि 57 सदिग्ध शिक्षकों-कर्मियों के संबंध में अलग से निर्णय लिया जाना है। उनकी सूची निदेशक को भेजकर आगे की कार्रवाई के लिए मार्गदर्शन मांगा जाएगा। इसके बाद नियमानुसार कार्रवाई की जाएगी।

वर्ष 2011 के बाद डीआईओएस को नहीं था नियुक्ति का अधिकार : संस्कृत विद्यालयों में शिक्षकों की नियुक्तियों को लेकर जांच में नियमों की अनदेखी का मामला सामने आया है। डीआईओएस अजय कुमार ने बताया कि शिक्षा निदेशक (माध्यमिक) के 19 जनवरी 2011 के आदेश के मुताबिक संस्कृत विद्यालयों में चयन

का अधिकार जिला विद्यालय निरीक्षक (डीआईओएस) को कभी प्राप्त नहीं रहा। इसके बावजूद नियमों की अनदेखी कर चयन प्रक्रिया पूरी की गई।

संस्कृत माध्यमिक विद्यालयों और महाविद्यालयों में सदिग्ध नियुक्तियों के मामले में 57 शिक्षकों-कर्मियों को विभाग की ओर से अंतिम मौका दिया जाएगा। इन सभी को नोटिस जारी कर नियुक्ति से संबंधित अभिलेख और अपना पक्ष प्रस्तुत करने के लिए कहा जाएगा। जवाब और दस्तावेजों के परीक्षण के बाद ही आगे की कार्रवाई तय की जाएगी।

संस्कृत विद्यालयों में नियमविरुद्ध नियुक्तियों के मामले में इसी माह 10 शिक्षकों की सेवाएं समाप्त की जा चुकी हैं। प्राचीन धर्म संस्कृत उच्चतर माध्यमिक विद्यालय, प्रयागपुर भुवना बुजुर्ग में वर्ष 2022 में हुई 10 सहायक अध्यापकों की नियुक्तियां जांच में नियमविरुद्ध पाई गई थीं। मामले में तत्कालीन प्रबंधक पर कट्टरचित अभिलेख तैयार करने और तत्कालीन डीआईओएस उमेश कुमार त्रिपाठी की मिलीभगत से नियमों के विपरीत चयन कराने का आरोप है।

इस्पात कंपनियों के निदेशकों के खिलाफ एनबीडब्ल्यू अब गिरफ्तारी की तलवार

कानपुर , एजेंसी। कानपुर में मेसर्स रिमझिम इस्पात लिमिटेड व जूही एलॉयज लिमिटेड के पांच निदेशकों के खिलाफ टेक्स चोरी के 12 साल पुराने मामले में स्पेशल सीजेएम सुदेश कुमारी की कोर्ट ने शुक्रवार को गिरफ्तारी वारंट जारी किया है। हमीरपुर के सुंरपुर थाना प्रभारी को सभी को 15 सितंबर तक गिरफ्तार कर कोर्ट में हाजिर करने के आदेश दिए हैं। डायरेक्टर जनरल ऑफ जीएसटी इंटेलिजेंस ने वर्ष 2014 में हमीरपुर के बरषा सुमेरपुर स्थित रिमझिम इस्पात की फैक्टरी व कार्यालय में छापा मारकर करीब छह करोड़ 68 लाख रुपये की जीएसटी चोरी पकड़ी थी

जांच के बाद मेसर्स रिमझिम इस्पात लिमिटेड, कंपनी के मैनेजिंग डायरेक्टर मुकेश अग्रवाल, जूही एलॉयज लिमिटेड व उसके निदेशक योगेश अग्रवाल के अलावा मुकुल अग्रवाल, कपिल व लक्ष्मीकांत

गोयल के खिलाफ कोर्ट में परिवाद दर्ज कराया गया था। कोर्ट ने सभी आरोपियों को तलब कर लिया था। तलबी आदेश के खिलाफ आरोपी हाईकोर्ट गए तो वहां से उन्हें ट्रायल कोर्ट में ही आरोपमुक्ति प्रार्थना पत्र देने के लिए कहा गया।

सभी के खिलाफ गिरफ्तारी वारंट जारी

जब आरोपियों ने ट्रायल कोर्ट में आरोप मुक्ति प्रार्थना पत्र दिए, तो कोर्ट ने उन्हें खारिज कर दिया। इस आदेश के खिलाफ आरोपी फिर हाईकोर्ट पहुंचे लेकिन राहत न मिलने पर सुप्रीम कोर्ट का दरवाजा खटखटाया था। सुप्रीम कोर्ट ने भी याचिका खारिज होने के बाद फाइल ट्रायल कोर्ट भेज दी गई। ट्रायल कोर्ट ने आरोपियों को हाजिर होने के आदेश दिए थे, लेकिन हाजिर न होने पर सभी के खिलाफ गिरफ्तारी वारंट जारी कर दिया गया है।

आईटीएस मोहन नगर में बिजनेस, तकनीक और कृत्रिम बुद्धिमत्ता के भविष्य पर मंथन

गाजियाबाद (शिखर समाचार)। आईटीएस मोहन नगर में नवप्रवेशित विद्यार्थियों के लिए आयोजित ‘ओरिएंटेशन-2026’ कार्यक्रम के तहत बिजनेस, तकनीक और कृत्रिम बुद्धिमत्ता के बदलते स्वरूप पर विशेष परिचर्चा आयोजित की गई। चाणक्य सभागार में आयोजित पैनल चर्चा का विषय ‘बिजनेस, टेक्नोलॉजी और आर्टिफिशियल इंटेलिजेंस का संगम’ रहा। कार्यक्रम में विद्यार्थियों ने उत्साहपूर्वक भाग लिया और उद्योग विशेषज्ञों से करियर को लेकर महत्वपूर्ण जानकारी प्राप्त की। कार्यक्रम का शुभारंभ एम्स नई दिल्ली के मुख्य सूचना अधिकारी डॉ. सुशील कुमार मेहर, कॉन्टेक

ग्लोबल के ग्रुप मुख्य सूचना प्रौद्योगिकी अधिकारी भरत आनंद, एनर्जी एफिशिएंसी सर्विसेज लिमिटेड के महाप्रबंधक अवनीश वत्स, ईवाई पार्थेनॉन-जीडीएस के एसोसिएट मैनेजर अंशुल गुप्ता, आईटीएस ग्रुप ऑफ इंस्टीट्यूशंस के उपाध्यक्ष अर्पित चड्ढा, आईटीएस स्नातक परिसर की प्रधानाचार्य डॉ. नैसी शर्मा और डीन एकेडमिक्स डॉ. विदुषी सिंह ने मां सरस्वती के समक्ष दीप प्रज्वलित कर किया। अर्पित चड्ढा ने कहा कि बिजनेस, तकनीक और कृत्रिम बुद्धिमत्ता अब एक-दूसरे से अलग नहीं हैं। एआई भविष्य के व्यवसाय को बदलने वाली महत्वपूर्ण शक्ति है। विद्यार्थियों को इसे केवल तकनीकी उपकरण नहीं, बल्कि



सीखने, नवाचार और समाज की समस्याओं के समाधान के माध्यम

के रूप में अपनाना चाहिए।

डॉ. नैसी शर्मा ने कहा कि बिजनेस की समझ, तकनीकी ज्ञान और एआई का समन्वय आज सफलता

की कुंजी है। विशेषज्ञों ने विद्यार्थियों को डेटा विश्लेषण, डिजिटल तकनीक, संवाद कौशल, समस्या समाधान, नेतृत्व क्षमता और परिस्थितियों के अनुसार स्वयं को ढालने जैसी क्षमताएं विकसित करने की सलाह दी। उन्होंने कहा कि एआई रोजगार खत्म करने के बजाय काम करने के तरीके बदल रहा है। परिचर्चा के दौरान विद्यार्थियों ने रोजगार, इंटरनेशिय, उच्च शिक्षा, तकनीकी कौशल और उद्योग की अपेक्षाओं से जुड़े सवाल पूछे। विशेषज्ञों ने उन्हें व्यावहारिक ज्ञान, परियोजनाओं, अध्ययन-विषय आधारित कार्य और उद्योग से जुड़ने के अवसरों का लाभ उठाने की सलाह दी।

रक्षाबंधन से पहले खाद्य विभाग की बड़ी कार्रवाई, 350 किलो पनीर नष्ट कराया

ग्रेटर नोएडा (शिखर समाचार)। रक्षाबंधन पर्व के मद्देनजर जनपदवासियों को शुद्ध एवं गुणवत्तापूर्ण खाद्य पदार्थ उपलब्ध कराने के लिए खाद्य सुरक्षा एवं औषधि प्रशासन विभाग ने जांच अभियान तेज कर दिया है। अभियान के तहत खाद्य सुरक्षा अधिकारियों की टीम ने लखनावली, ग्रेटर नोएडा में लगभग 350 किलोग्राम पनीर पकड़ा। प्रथम दृष्टया मानव उपयोग के लिए अनुपयुक्त प्रतीत होने पर पनीर को नष्ट करा दिया गया, जबकि एक नमूना जांच के लिए प्रयोगशाला भेजा गया है।

सहायक आयुक्त खाद्य द्वितीय सर्वेश मिश्रा ने बताया कि आयुक्त खाद्य सुरक्षा एवं औषधि प्रशासन उत्तर प्रदेश तथा जिलाधिकारी के निर्देश पर दूध और दूध से बने उत्पादों की गुणवत्ता सुनिश्चित करने के लिए अभियान चलाया जा रहा है। 21 और 22 अगस्त की रात मुख्य खाद्य सुरक्षा अधिकारी वीरेंद्र द्विवेदी के नेतृत्व में खाद्य सुरक्षा अधिकारी मुकेश कुमार और अमर बहादुर सरोज की टीम ने कार्रवाई की। टीम ने लखनावली, ग्रेटर नोएडा में दिल्ली-एनसीआर के विभिन्न जिलों में पनीर की आपूर्ति करने वाली महंगेरा, अलीगढ़ स्थित सुरेंद्र की डेयरी का लगभग 350 किलोग्राम पनीर वाहन संख्या यूपी 85 जीटी 2219 से ले जाते हुए पकड़ा।

पनीर प्रथम दृष्टया मिलावटी अथवा मानव उपभोग के लिए अनुपयुक्त प्रतीत होने पर उसका नमूना लेकर प्रयोगशाला जांच के लिए भेजा गया। शेष पनीर को



लखनावली स्थित सिद्ध बाबा डेयरी में सुरक्षित रखवाया गया था। 22 अगस्त की सुबह ग्रेटर नोएडा प्राधिकरण के सहयोग से लगभग 350 किलोग्राम पनीर नष्ट कराया गया। विभाग ने कहा कि आगे भी अभियान जारी रहेगा और खाद्य पदार्थों के नमूने लेकर उनकी गुणवत्ता की जांच कराई जाएगी।

कड़ी मेहनत और लगन से पढ़ाई करें, सफलता जरूर मिलेगी : जिलाधिकारी आलोक यादव



शामली (शिखर समाचार)। मुख्यमंत्री के निर्देशों के क्रम में शनिवार को जिलाधिकारी आलोक यादव ने आरंभ की पीजी कॉलेज पहुंचकर छात्र-छात्राओं से संवाद किया। उन्होंने विद्यार्थियों को सफलता के लिए लक्ष्य निर्धारित कर निर्यमित रूप से मेहनत करने तथा असफलताओं से सीख लेकर आगे बढ़ने के लिए प्रेरित किया। जिलाधिकारी ने कहा कि निरंतर अभ्यास, अनुशासन, कड़ी मेहनत और लगन के बल पर कोई भी लक्ष्य हासिल किया जा सकता है। संवाद कार्यक्रम के दौरान विद्यार्थियों ने जिलाधिकारी से उनके सखिल सेवा के सफर, प्रतियोगी परीक्षाओं की तैयारी और सफलता की रणनीति को लेकर विभिन्न सवाल पूछे। आलोक यादव ने अपने अनुभव साझा करते हुए कहा कि प्रतियोगी परीक्षाओं में सफलता के लिए निर्यमित एवं अनुशासित अध्ययन, प्रभावी समय प्रबंधन, विषयवार तैयारी, निरंतर अभ्यास और आत्मविश्वास बेहद जरूरी है। उन्होंने विद्यार्थियों से धैर्य और निरंतरता बनाए रखने का आह्वान



किया। छात्र-छात्राओं ने शिक्षा और कॉलेज से संबंधित समस्याएं एवं अपनी जिज्ञासाएं भी जिलाधिकारी के समक्ष रखीं। जिलाधिकारी ने उनकी समस्याओं के समाधान के लिए आवश्यक मार्गदर्शन दिया तथा कॉलेज में उपलब्ध सुविधाओं और विद्यार्थियों की जरूरतों की जानकारी लेते हुए संबंधित अधिकारियों को आवश्यक कार्रवाई के निर्देश दिए। जिलाधिकारी ने कहा कि प्रत्येक विद्यार्थी में प्रतिभा और आगे बढ़ने की क्षमता है। सही दिशा, सकारात्मक सोच और निरंतर प्रयास से सफलता हासिल की जा सकती है। उन्होंने विद्यार्थियों को समाज कल्याण विभाग के तत्वावधान में आरके इंटर कॉलेज में मुख्यमंत्री अभ्युदय योजना के तहत संचालित निःशुल्क कोचिंग कक्षाओं का लाभ लेने की जानकारी भी दी। इस अवसर पर जिला विद्यालय निरीक्षक ऐश्वर्या लक्ष्मी जयसवाल, डॉ. अमित मलिक, प्राचार्य डॉ. मनमोहन कृष्ण जैली, शिक्षकगण एवं बड़ी संख्या में छात्र-छात्राएं मौजूद रहे।

हापुड़ में खोआ निर्माण इकाइयों पर छापेमारी, सात क्विंटल मिलावटी खोआ नष्ट

हापुड़ (शिखर समाचार)। खाद्य सुरक्षा एवं औषधि प्रशासन की टीम ने शनिवार को धौलाना तहसील क्षेत्र के ग्राम लालपुर सोलाना में खोआ निर्माण इकाइयों पर औचक छापेमारी कर बड़ी कार्रवाई की। अभियान के दौरान एक इकाई से सात क्विंटल कथित मिलावटी खोआ बरामद कर मौके पर ही नष्ट कराया गया। इसकी अनुमानित कीमत 1.75 लाख रुपये बताई गई है। कार्रवाई के दौरान विभिन्न खाद्य पदार्थों के नमूने भी लिए गए, जिन्हें जांच के लिए प्रयोगशाला भेजा जा रहा है। सहायक आयुक्त खाद्य द्वितीय वन्द शेखर मिश्र के नेतृत्व में गठित सचल दल ने शाहरुख पुत्र हनीफ की खोआ निर्माण इकाई पर छापा मारकर खोआ के दो नमूने, रिकमंड मिल्क पाउडर का एक और वनस्पति का एक नमूना लिया। मौके पर 700 किलोग्राम मिलावटी खोआ मिलने पर उसे जल्द कर नष्ट कराया गया। इसके बाद टीम ने मोमिना पत्नी मोमीन की इकाई से रिकमंड मिल्क पाउडर और रिफाईंड ऑयल के नमूने लिए। यहां 268 किलोग्राम रिफाईंड ऑयल, जिसकी कीमत 53,600 रुपये तथा 510 किलोग्राम रिकमंड मिल्क पाउडर, जिसकी कीमत 1,78,500 रुपये बताई गई है, को सीज किया गया। वहीं प्रदीप कुमार सिंह की खोआ निर्माण इकाई से खोआ के दो नमूने लिए गए। विभाग के अनुसार सभी नमूनों को जांच के लिए खाद्य विश्लेषक प्रयोगशाला भेजा जा रहा है। जांच रिपोर्ट आने के बाद नियमानुसार आगे की कानूनी कार्रवाई की जाएगी। विभाग ने खोआ और पनीर कारोबारियों को चेतावनी दी है कि निर्माण में वनस्पति, रिफाईंड ऑयल, रिकमंड मिल्क पाउडर, डिटेजेंट या किसी रासायनिक पदार्थ का प्रयोग न किया जाए। नियमों का उल्लंघन मिलने पर विक्रेता के साथ संबंधित आपूर्तिकर्ता के खिलाफ भी कार्रवाई की जाएगी।



बारावफात पर मेरठ परिक्षेत्र में 1795 पुलिसकर्मी संभालेंगे सुरक्षा व्यवस्था

मेरठ (शिखर समाचार)। बारावफात यानी ईद-मिलाद-उन-नबी के पर्व को शांतिपूर्ण और सकुशल संपन्न कराने के लिए मेरठ परिक्षेत्र में व्यापक पुलिस प्रबंध किए गए हैं। चंद्र दर्शन के अनुसार 26 अगस्त को प्रस्तावित पर्व के दौरान जलसे, जुलूस और मजलिस आयोजित होंगी। सुरक्षा व्यवस्था के लिए परिक्षेत्र के जनपदों में कुल 1795 पुलिसकर्मीयों की द्यूटी लगाई गई है। इनमें पांच अपर पुलिस अधीक्षक, 24 क्षेत्राधिकारी, 67 निरीक्षक, 335 उपनिरीक्षक, 474 मुख्य आरक्षी, 535 आरक्षी, 355 होमगार्ड एवं पीआरडी जवान तथा एक कंपनी पीएसो शामिल है। पुलिस के अनुसार मेरठ परिक्षेत्र में कुल 36 जुलूस और 11 मजलिस प्रस्तावित हैं। इनमें मेरठ में पांच जुलूस और छह मजलिस, बुलंदशहर में 28 जुलूस और तीन मजलिस तथा हापुड़ में तीन जुलूस और दो मजलिस आयोजित होंगे। सुरक्षा की दृष्टि से 34 संवेदनशील स्थल चिह्नित किए गए हैं, जिनमें मेरठ में 10, बुलंदशहर में 22 और हापुड़ में दो स्थल शामिल हैं। पर्व को लेकर पुलिस ने पीस कमेटी, धर्मगुरुओं, शांति समितियों एवं संत्रात लोगों के साथ 113 बैठकें की हैं। विभिन्न विभागों के साथ 113 तथा आयोगों और



संचालकों के साथ 83 गोष्ठियां आयोजित की जा चुकी हैं। डीआईजी मेरठ परिक्षेत्र कलानिधि नैथानी ने अधिकारियों को जुलूस मार्गों का भौतिक निरीक्षण, नई परंपरा पर रोक, संवेदनशील स्थानों पर पुलिस पिकेट और आवश्यकतानुसार स्थायी मजिस्ट्रेट की तैनाती के निर्देश दिए हैं। जुलूस मार्गों पर तार, पत्थर, ईंट, बोलत जैसी बाधाओं को हटाने, सीसीटीवी और ड्रोन से निगरानी तथा सोशल मीडिया पर अपवाहों और आपत्तिजनक सामग्री पर तत्काल कार्रवाई के निर्देश भी दिए गए हैं। पुलिस बल को हेलमेट और शरीर सुरक्षा कवच से लैस रखने के साथ आतिशबाजी से होने वाली घटनाओं को लेकर विशेष सतर्कता बरतने को कहा गया है।

डिजिटल अरेस्ट की 42 लाख की ठगी में मंदिर समिति का खाता बना माध्यम, दो गिरफ्तार



शामली (शिखर समाचार)। थानाभवन पुलिस ने साइबर ठगी की रकम के लेन-देन में शामिल दो आरोपियों को गिरफ्तार कर उनके कब्जे से आठ लाख रुपये की नकदी बरामद की है। पुलिस के अनुसार साइबर अपराधियों ने डिजिटल अरेस्ट के नाम पर एक व्यक्ति से 42.30 लाख रुपये ठगे थे। ठगी की रकम में से आठ लाख रुपये गांव बाढ़ स्थित श्री संत शिरोमणि रविदास मंदिर समिति के बैंक खाते में पहुंचाए गए थे।

शनिवार को पुलिस लाइन में पुलिस अधीक्षक एनपी सिंह ने बताया कि साइबर सेल से सीसीआरपी पोर्टल रतीराम, निवासी ग्राम बाढ़, थाना चरथावल, मुजफ्फरनगर को गिरफ्तार कर लिया। पूछताछ में पंकज ने बताया कि वह मंदिर समिति का अध्यक्ष है और खाते की पासबुक व चेकबुक उसके पास रहती थी। 25 और 26 जुलाई को व्हाट्सऐप के जरिए एक अज्ञात व्यक्ति ने उससे संपर्क कर ठगी की रकम मंदिर खाते में मंगाने और

हिससा देने का लालच दिया। इसके बाद खाते में करीब नौ लाख रुपये आए, जिनमें से आठ लाख रुपये निकाल लिए गए। पुलिस ने पंकज से 6.30 लाख और किरोड़ीमल से 1.70 लाख रुपये बरामद किए। पुलिस के अनुसार मामले में जुड़े अन्य लोगों की भूमिका की जांच की जा रही है। किरोड़ीमल के पुत्र गौतम से पूछताछ में उसकी साइबर अपराध में संलिप्तता नहीं मिलने पर उसे हिरादत देकर छोड़ दिया गया।

हिससा देने का लालच दिया। इसके बाद खाते में करीब नौ लाख रुपये आए, जिनमें से आठ लाख रुपये निकाल लिए गए। पुलिस ने पंकज से 6.30 लाख और किरोड़ीमल से 1.70 लाख रुपये बरामद किए। पुलिस के अनुसार मामले में जुड़े अन्य लोगों की भूमिका की जांच की जा रही है। किरोड़ीमल के पुत्र गौतम से पूछताछ में उसकी साइबर अपराध में संलिप्तता नहीं मिलने पर उसे हिरादत देकर छोड़ दिया गया।

पाल-बघेल-धनगर समाज की एकजुटता पर जोर, लखनऊ सम्मेलन में राजनीतिक भागीदारी बढ़ाने का आह्वान

शामली (शिखर समाचार)। पाल, बघेल और धनगर समाज को संगठित कर सामाजिक एवं राजनीतिक रूप से सशक्त बनाने के उद्देश्य से लखनऊ में प्रदेश स्तरीय समिति एवं संवाद सम्मेलन आयोजित किया गया। सम्मेलन में प्रदेश के करीब 55 जिलों से समाज के प्रतिनिधियों, कांग्रेस पदाधिकारियों, नेताओं और कार्यकर्ताओं ने भाग लिया। शामली जिले से भी दर्जनों प्रतिनिधि सम्मेलन में शामिल हुए। कार्यक्रम के मुख्य अतिथि उत्तर प्रदेश कांग्रेस कमेटी के प्रभारी राजेंद्र पाल ने कहा कि किसी भी समाज की सबसे बड़ी ताकत उसकी एकता होती है। संगठित समाज अपनी समस्याओं और अधिकारों की आवाज मजबूती से उठा सकता है। उन्होंने कहा कि आपसी विस्मय समाज को कमजोर करता है, जबकि एकजुटता और मजबूत संगठन से सामाजिक पहचान और प्रभाव बढ़ता है। उन्होंने कहा



कि पिछड़े, वंचित और कमजोर वर्गों के अधिकारों के लिए राहुल गांधी और मल्लिकार्जुन खड़गे के नेतृत्व में कांग्रेस मजबूती से आवाज उठा रही है। आगामी विधानसभा चुनाव में पाल, बघेल और धनगर समाज की महत्वपूर्ण भूमिका होगी। सम्मेलन के संयोजक एवं प्रदेश कांग्रेस कमेटी के महासचिव तथा ऑल इंडिया धनगर महासभा के राष्ट्रीय सचिव शंकर पाल ने कहा कि समाज की वास्तविक शक्ति संख्या में नहीं, बल्कि एकता और मजबूत संगठन

में निहित है। उन्होंने कहा कि आपसी मतभेद भुलाकर एक मंच पर आने से समाज की सामाजिक और राजनीतिक ताकत कई गुना बढ़ सकती है। उन्होंने शिक्षा, रोजगार, सामाजिक न्याय और सम्मान के लिए मजबूत संगठन खड़ा करने की जरूरत बताई। इस अवसर पर प्रतिभा अटल पाल, सुभाष पाल, प्रेम नारायण पाल, संदीप पाल, मोहित पाल, रघुराज पाल, द्वारिका पाल, प्रेमवीर बघेल, दिनेश पाल सहित अन्य लोग मौजूद रहे।

खुर्जा अंडरपास पर सीढ़ियों का निर्माण और स्थानीय लोगों को टोल में राहत की मांग, 24 अगस्त को प्रदर्शन करेगी भाकियू



जेवर (शिखर समाचार)। यमुना एक्सप्रेसवे के खुर्जा अंडरपास के पास सीढ़ियों का निर्माण कराने और जेवर टोल प्लाजा पर क्षेत्रीय लोगों को आधार कार्ड के आधार पर टोल से राहत देने की मांग को लेकर भारतीय किसान यूनियन 24 अगस्त को जेवर तहसील पर प्रदर्शन कर घेराव करेगी। प्रदर्शन की तैयारियों को लेकर शनिवार को गांव चौरोली में यूनियन की बैठक आयोजित की गई, जिसमें आंदोलन की रणनीति पर चर्चा की गई। भारतीय किसान यूनियन नेता चौधरी पवन महेंद्र सिंह चौरोली ने बताया कि यमुना एक्सप्रेसवे के खुर्जा अंडरपास से प्रतिदिन हजारों लोग आवागमन करते हैं। अंडरपास पर लंबे समय से सीढ़ियों के निर्माण की मांग की जा रही है। उन्होंने बताया कि यूनियन की ओर से पूर्व में धरना-प्रदर्शन किए जाने के बाद सीढ़ियों का निर्माण जल्द पूरा कराने का आश्वासन दिया गया था। इसके बाद निर्माण कार्य शुरू भी हुआ, लेकिन कुछ समय बाद कार्य रोक दिया गया। इससे किसानों और स्थानीय लोगों में रोष है। उन्होंने कहा कि यूनियन अब सीढ़ियों का निर्माण जल्द पूरा कराने के साथ जेवर से ग्रेटर नोएडा आने-जाने वाले स्थानीय किसानों, व्यापारियों, छात्र-छात्राओं और आम नागरिकों को आधार कार्ड के आधार पर यमुना एक्सप्रेसवे पर टोल से राहत देने की मांग को लेकर आंदोलन करेगी। उन्होंने बताया कि 24 अगस्त को जेवर तहसील पर प्रदर्शन कर घेराव किया जाएगा। बैठक में कार्यकर्ताओं से अधिक संख्या में पहुंचकर आंदोलन को सफल बनाने का आह्वान किया गया।

गढ़ खादर में बाढ़ प्रभावितों के बीच पहुंचे विधायक और एसडीएम, राहत सामग्री बांटी

गढ़मुक्तेश्वर (शिखर समाचार)। गढ़ गंगा खादर क्षेत्र के करीब एक दर्जन गांवों के जंगल में गंगा का बाढ़ का पानी पहुंचने से ग्रामीणों की चिंता बढ़ गई है। बाढ़ की स्थिति को देखते हुए प्रशासन और जनप्रतिनिधियों ने प्रभावित लोगों की मदद के लिए राहत कार्य तेज कर दिए हैं। शनिवार को क्षेत्रीय विधायक हरेंद्र सिंह तैवतिया और उपजिलाधिकारी गढ़ श्रीराम यादव ने सहयोगियों के साथ बाढ़ प्रभावित क्षेत्र का दौरा किया और पीड़ित परिवारों को राहत सामग्री वितरित की। विधायक और उपजिलाधिकारी ने प्रभावित गांवों में पहुंचकर ग्रामीणों से सीधे बातचीत की तथा बाढ़ की स्थिति और उनकी समस्याओं की जानकारी ली। उन्होंने जलभराव वाले क्षेत्रों का निरीक्षण कर स्थिति का जायजा लिया। इस दौरान प्रभावित परिवारों को राशन और अन्य आवश्यक राहत सामग्री उपलब्ध कराई गई। अधिकारियों ने ग्रामीणों को भरोसा दिलाया कि प्रशासन की ओर से बाढ़ प्रभावित परिवारों की हरसंभव सहायता की जाएगी और राहत कार्य लगातार जारी रहेगा। ग्रामीणों ने बाढ़ के कारण उत्पन्न समस्याओं से विधायक और उपजिलाधिकारी को अवगत कराया। उन्होंने प्रभावित परिवारों की आवश्यकताओं की जानकारी लेते हुए संबंधित अधिकारियों को राहत कार्यों में तेजी लाने के निर्देश दिए। प्रशासन की ओर से बाढ़ की स्थिति पर लगातार नजर रखी जा रही है। ग्रामीणों से भी सतर्क रहने और किसी भी आपात स्थिति में तत्काल प्रशासन को सूचना देने की अपील की गई है। क्षेत्र में राहत एवं बचाव कार्यों को लेकर प्रशासनिक स्तर पर तैयारियां जारी हैं।



सिंभावली पुलिस से अभद्रता और धक्का-मुक्की का आरोपी गिरफ्तार



गढ़मुक्तेश्वर (शिखर समाचार)। सिंभावली थाना क्षेत्र में रात्रि गश्त के दौरान पुलिस टीम के साथ अभद्रता और धक्का-मुक्की करने के आरोपी को पुलिस ने गिरफ्तार कर लिया। पुलिस के अनुसार आरोपी ने सरकारी कार्य में बाधा डालते हुए पुलिसकर्मियों के साथ अभद्र व्यवहार किया था। शिकायत मिलने के बाद पुलिस टीम ने तत्काल मौके पर पहुंचकर आरोपी की तलाश शुरू की और उसे गिरफ्तार कर लिया। पुलिस के मुताबिक गिरफ्तार आरोपी मोट्टी सांगवान उर्फ मोट्टू पुत्र योगेश, निवासी ग्राम कुराना, थाना सिंभावली, जमनद हापुड़ है। मामले में थाना सिंभावली पर मुकदमा अपराध संख्या 220/2026 दर्ज किया गया है। आरोपी को खिलाफ भारतीय न्याय संहिता की धारा 121(1), 132, 324(3), 352 और 351(3) के तहत मुकदमा दर्ज किया गया है। पुलिस ने आरोपी को गिरफ्तार करने के बाद उसके खिलाफ अग्रिम कानूनी कार्रवाई शुरू कर दी है। पुलिस अधिकारियों ने बताया कि क्षेत्र में कानून व्यवस्था बनाए रखने के लिए रात्रि गश्त और निगरानी लगाता की जा रही है। पुलिस टीम के साथ अभद्रता या सरकारी कार्य में बाधा डालने वालों के खिलाफ नियमानुसार कार्रवाई की जाएगी। कार्रवाई करने वाली पुलिस टीम में उपनिरीक्षक पिंकू कुमार, उपनिरीक्षक राजवीर सिंह, कारंटेबल अक्षय कुमार और रिजर्व कारंटेबल विवेक कुमार शामिल रहे। पुलिस ने बताया कि गिरफ्तार आरोपी को नियमानुसार न्यायालय के समक्ष पेश करने की प्रक्रिया की जा रही है।

दादरी में पुलिस ने दो स्मैक तस्करों को दबोचा, नकदी और बाइक बरामद

दादरी (शिखर समाचार)। कोतवाली दादरी पुलिस ने सेक्टर म्यू-2 के समीप गश्त के दौरान दो कथित स्मैक तस्करों को गिरफ्तार किया है। पुलिस ने आरोपियों के कब्जे से मादक पदार्थ, 6,470 रुपये की नकदी और एक बाइक बरामद की है। दोनों आरोपियों के खिलाफ प्राथमिकी दर्ज कर पुलिस ने आगे की कार्रवाई शुरू कर दी है। प्रभारी निरीक्षक नीरज कुमार मिश्रा ने बताया कि पुलिस टीम सेक्टर म्यू-2 के समीप गश्त कर रही थी। इसी दौरान बाइक पर सवार दो संदिग्ध आते दिखाई दिए। पुलिस को देखकर दोनों ने बाइक मोड़कर भागने का प्रयास किया, लेकिन तेज गति में बाइक फिसलकर गिर गई। पुलिस टीम ने मौके पर पहुंचकर दोनों को पकड़ लिया। पुलिस के अनुसार तलाशी लेने पर आरोपियों के कब्जे से मादक पदार्थ और 6,470 रुपये की नकदी बरामद हुई। पूछताछ में आरोपियों ने अपने नाम वाली निवासी ग्राम घोड़ी बहेड़ा तथा आर्यु निवासी जीटीवी एक्वेव, शाहदरा, दिल्ली बताए। पुलिस के मुताबिक पूछताछ के दौरान दोनों ने बताया कि वे मादक पदार्थ को ठिकाने लगाने के लिए ले जा रहे थे और पुलिस को देखकर डर के कारण भागने का प्रयास किया। पुलिस ने बरामद मादक पदार्थ, नकदी और बाइक को कब्जे में लेकर दोनों आरोपियों के खिलाफ संबंधित धाराओं में मुकदमा दर्ज किया है। पुलिस आरोपियों से पूछताछ कर मादक पदार्थ की आपूर्ति से जुड़े अन्य लोगों के बारे में जानकारी जुटाने का प्रयास कर रही है।



संपादकीय

वंदे मातरम पर सियासत नहीं, राष्ट्रीय चेतना की गरिमा जरूरी

वंदे मातरम को लेकर देश की राजनीति एक बार फिर तीखी बहस के दौर में पहुंच गई है। 22 अगस्त 2026 को भारतीय जनता पार्टी ने राष्ट्रीय गीत के सम्मान, गरिमा और ऐतिहासिक विरासत की रक्षा को लेकर दस सूत्रीय प्रस्ताव पारित कर कांग्रेस कार्यसमिति के 19 अगस्त के उस निर्णय का विरोध किया, जिसमें कांग्रेस के कार्यक्रमों में वंदे मातरम् के केवल प्रथम दो पदों के गायन की पुरानी व्यवस्था को दोहराया गया है। भाजपा ने इसे राष्ट्रीय चेतना और स्वतंत्रता आंदोलन की विरासत से जुड़ा विषय बताते हुए देशव्यापी जागरूकता अभियान चलाने का भी निर्णय लिया है।

यह विवाद केवल इस बात पर नहीं है कि कोई राजनीतिक दल राष्ट्रीय गीत के कितने पद गाता है। असली प्रश्न यह है कि स्वतंत्रता आंदोलन की स्मृतियों और राष्ट्रीय प्रतीकों को आज की राजनीति किस दृष्टि से देखती है। वंदे मातरम् भारत के स्वतंत्रता संघर्ष में महज एक गीत नहीं था। बंकिमचंद्र चट्टोपाध्याय की रचना ने उन्नीसवीं सदी के अंतिम वर्षों से ही भारतीयों में मातृभूमि के प्रति भावनात्मक लगाव जगाया और स्वदेशी आंदोलन के दौर में यह प्रतिरोध तथा राष्ट्रीय जागरण का प्रभावशाली स्वर बन गया। संसद के हालिया कानून ने भी इसके राष्ट्रीय महत्व को एक नए कानूनी आयाम से जोड़ा है।

जुलाई 2026 में संसद ने राष्ट्रीय सम्मान के अपमान की रोकथाम संशोधन विधेयक पारित किया और राष्ट्रपति की मंजूरी के बाद यह कानून बन चुका है। इसके माध्यम से वंदे मातरम् को राष्ट्रगान जन गण मन के समान वैधानिक संरक्षण दिया गया है। जानबूझकर राष्ट्रीय गीत के गायन को रोकना या उसके गायन में जुटे समूह को बाधित करना अब कानून के दायरे में आता है। इसका अर्थ यह नहीं कि नागरिकों की अभिव्यक्ति की स्वतंत्रता समाप्त हो गई, बल्कि यह राष्ट्रीय प्रतीकों के सम्मान और सार्वजनिक गरिमा की रक्षा के लिए कानूनी व्यवस्था को मजबूत करता है।

यही वह बिंदु है जहां वर्तमान राजनीतिक बहस को संयम और तथ्य के साथ देखने की आवश्यकता है। कांग्रेस का कहना है कि उसका निर्णय 1937 के ऐतिहासिक संदर्भ से जुड़ा है और उसने प्रथम दो पदों को इसलिए चुना था क्योंकि बाद के पदों की धार्मिक भाषा को लेकर उस समय कुछ समुदायों में आपत्तियां थीं। इतिहास में यह तथ्य मौजूद है कि राष्ट्रीय आंदोलन के दौरान कांग्रेस ने व्यापक सामाजिक स्वीकार्यता और सांप्रदायिक सद्भाव को ध्यान में रखते हुए प्रथम दो पदों के उपयोग को प्राथमिकता दी थी।

दूसरी ओर भाजपा का तर्क है कि 1937 का राजनीतिक निर्णय 1950 के संवैधानिक निर्णयों और 2026 के संसदीय कानून से ऊपर नहीं हो सकता। भाजपा ने अपने प्रस्ताव में कहा है कि राष्ट्रीय गीत को सांप्रदायिक दबाव, राजनीतिक तुष्टीकरण या वोट बैंक की राजनीति के अधीन नहीं किया जाना चाहिए। पार्टी ने यह भी तय किया है कि उसके कार्यकर्ता देशभर में वंदे मातरम् के इतिहास, अर्थ और राष्ट्रीय महत्व को लेकर अभियान चलाएंगे, विशेषकर युवा पीढ़ी को इससे जोड़ने का प्रयास किया जाएगा। इस विवाद का एक सकारात्मक पहलू यह है कि देश को अपने इतिहास की ओर फिर देखने का अवसर मिल रहा है। राष्ट्रीय प्रतीकों का महत्व तभी कायम रहता है जब नई पीढ़ी उनके पीछे की कहानी समझे। दुर्भाग्य यह है कि राजनीतिक दल अक्सर इतिहास को अपने अपने वैचारिक चश्मे से प्रस्तुत करते हैं। इससे इतिहास संवाद का विषय बनने के बजाय राजनीतिक हथियार बन जाता है। वंदे मातरम को भी इसी खतरे से बचाने की जरूरत है।

~  **मौलिक चिंतन**  ~
संयुक्त परिवार के लिए जरूरत होती है संवाद की, सम्मान की और मैं से हम की यात्रा की।
~ ~ ~ ~ ~ ~ ~ ~ ~



©
**विनय
संकोची**



डॉ. प्रियंका सौरभ

स्कूल केवल पढ़ाई की जगह नहीं होते। वे बच्चों के व्यक्तित्व निर्माण, संस्कार, अनुशासन और सुरक्षित भविष्य की नींव रखते हैं। माता-पिता जब अपने बच्चों को विद्यालय भेजते हैं तो उनके मन में यह विश्वास होता है कि शिक्षक उनके बच्चे को ज्ञान देने के साथ-साथ उसकी सुरक्षा और गरिमा का भी ध्यान रखेंगे। लेकिन जब इसी भरोसे की आड़ में किसी शिक्षक द्वारा छात्रा के साथ छेड़खानी, अनुचित व्यवहार या यौन उत्पीड़न की घटना सामने आती है, तो चोट केवल एक बच्ची को नहीं लगती; पूरा शैक्षणिक तंत्र कटघरे में खड़ा हो जाता है।

विद्यालयों में छात्राओं के साथ शिक्षकों द्वारा अनुचित व्यवहार की खबरें समय-समय पर सामने आती रही हैं। हर घटना की प्रकृति और तथ्य अलग हो सकते हैं, इसलिए किसी व्यक्ति को केवल आरोप के आधार पर दोषी ठहराना उचित नहीं है। लेकिन शिकायत सामने आने के बाद उसे दबा देना, बच्ची को चुप कराने की कोशिश करना या संस्थान की प्रतिष्ठा बचाने के लिए मामले को टालना उससे भी अधिक गंभीर समस्या है। किसी भी विद्यालय की प्रतिष्ठा बच्चों की सुरक्षा से बड़ी नहीं हो सकती।

शिक्षक और विद्यार्थी का रिश्ता मूलतः विश्वास पर आधारित होता है। एक शिक्षक के पास ज्ञान के साथ-साथ अधिकार भी होता है। छात्र शिक्षक की बात को

स्वाभाविक रूप से महत्व देता है और कई बार उसे अपने माता-पिता के बाद सबसे विश्वसनीय वयस्क मानता है। यही कारण है कि यदि कोई शिक्षक इस विश्वास और अधिकार का दुरुपयोग करता है तो बच्ची के लिए विरोध करना आसान नहीं होता। किशोरावस्था में बच्चे कई बार यह समझ ही नहीं पाते कि किसी वयस्क का व्यवहार सामान्य है या अनुचित। डर, शर्म, सामाजिक दबाव, परीक्षा और भविष्य को लेकर चिंता तथा यह भय कि उनकी बात पर विश्वास किया जाएगा या नहीं—उन्हें शिकायत करने से रोक सकते हैं। इसलिए केवल यह पूछना कि 'बच्ची ने पहले शिकायत क्यों नहीं की?' पर्याप्त नहीं है। असली सवाल यह होना चाहिए कि क्या विद्यालय ने ऐसा सुरक्षित वातावरण बनाया है जिसमें बच्ची बिना डर अपनी बात कह सके?

ऐसे मामलों में सबसे खतरनाक तत्व अक्सर चुप्पी होती है। कई परिवार सामाजिक बदनामी के डर से शिकायत नहीं करना चाहते। कुछ लोग यह सोचकर मामले को दबा देते हैं कि बच्ची की पढ़ाई प्रभावित होगी। विद्यालय प्रशासन भी कभी-कभी संस्थान की छवि खराब होने की चिंता में शिकायत को आंतरिक स्तर पर समाप्त करने की कोशिश कर सकता है। लेकिन ऐसी चुप्पी गलत व्यवहार को बढ़ावा दे सकती है। यदि किसी बच्ची की शिकायत को गंभीरता से नहीं लिया जाता तो उसे यह संदेश मिल सकता है कि उसकी सुरक्षा से अधिक महत्वपूर्ण संस्थान की प्रतिष्ठा है। यह संदेश किसी भी सभ्य समाज के लिए बेहद चिंताजनक है।

इसलिए अभिभावकों, शिक्षकों और विद्यालय प्रबंधन को यह समझना होगा कि शिकायत करना बदनामी नहीं, बल्कि सुरक्षा की दिशा में उठाया गया कदम है। आरोप की निष्पक्ष जांच होनी चाहिए और दोष सिद्ध होने पर कानून तथा संस्थान नियमों के अनुसार कार्रवाई होनी चाहिए। विद्यालय प्रशासन की भूमिका केवल घटना होने के बाद कार्रवाई करने तक सीमित नहीं रहनी चाहिए। सुरक्षा की व्यवस्था पहले से

मजबूत होनी चाहिए। शिक्षकों और कर्मचारियों की नियुक्ति के दौरान उचित सत्यापन, स्पष्ट आचार-संहिता, विद्यार्थियों के साथ व्यवहार के नियम तथा शिकायत की सुरक्षित व्यवस्था आवश्यक है। विद्यालयों में बच्चों को यह बताया जाना चाहिए कि अच्छा और अनुचित स्पर्श क्या होता है, असहज व्यवहार की पहचान कैसे करें और किसी विश्वसनीय वयस्क को इसकी जानकारी कैसे दें। यह शिक्षा केवल छात्राओं के लिए नहीं, बल्कि सभी बच्चों के लिए होनी चाहिए। उन्हें यह भी समझाया जाना चाहिए कि किसी भी अनुचित व्यवहार के लिए वे स्वयं जिम्मेदार नहीं हैं। स्कूलों में ऐसी शिकायत व्यवस्था होनी चाहिए जहां बच्चा बिना भय के अपनी बात रख सके। महिला शिक्षक, प्रशिक्षित काउंसलर या अन्य विश्वसनीय वयस्क की उपलब्धता इस दिशा में महत्वपूर्ण हो सकती है। भारत में बच्चों को यौन अपराधों से संरक्षण देने के लिए POCSO Act, 2012 मौजूद है। 18 वर्ष से कम आयु के बच्चों के साथ यौन अपराधों के मामलों में यह कानून महत्वपूर्ण सुरक्षा प्रदान करता है। विद्यालयों और उनके कर्मचारियों को इस कानून की मूलभूत जानकारी होना आवश्यक है। किसी गंभीर शिकायत को केवल 'विद्यालय का आंतरिक मामला' मानकर दबा देना उचित नहीं है। मामले की प्रकृति के अनुसार सक्षम अधिकारियों को सूचना और सहयोग देना आवश्यक हो सकता है। कानूनी प्रक्रिया का उद्देश्य केवल आरोपी को दंडित करना नहीं, बल्कि पीड़ित बच्चे की सुरक्षा, गरिमा और अधिकारों की रक्षा करना भी है। समाज में आज भी कई बार ऐसी घटनाओं के बाद सवाल बच्ची के व्यवहार, कपड़े, समय, दोस्ती या सोशल मीडिया गतिविधियों पर उठाए जाते हैं। यह सोच गलत और नुकसानदायक है। किसी बच्ची का पहनावा, उसकी बातचीत या उसका किसी शिक्षक पर विश्वास किसी वयस्क को अनुचित व्यवहार का अधिकार नहीं देता। जिम्मेदारी उस व्यक्ति की है जो अपनी स्थिति, उम्र और अधिकार का दुरुपयोग करता

है। बच्चियों को सुरक्षा के नाम पर डराने के बजाय उन्हें आत्मविश्वास देना होगा। उन्हें यह भरोसा मिलना चाहिए कि यदि कोई व्यक्ति उन्हें असहज करता है तो वे बिना शर्म और भय के अपनी बात कह सकती हैं। अधिकांश शिक्षक पूरी ईमानदारी और समर्पण से बच्चों का भविष्य बनाते हैं। इसलिए कुछ लोगों के कथित या सिद्ध गलत आचरण का दाग पूरे शिक्षक समुदाय पर लगाना उचित नहीं है। लेकिन इसी कारण शिक्षकों के पेशेवर आचरण की जिम्मेदारी और अधिक बढ़ जाती है। शिक्षक के पास बच्चों के साथ लगातार संपर्क होता है। इसलिए उसे सीमाओं और पेशेवर मर्यादों का विशेष ध्यान रखना चाहिए। व्यक्तिगत संदेश, अनुचित टिप्पणी, अनावश्यक शारीरिक संपर्क या एकांत में बुलावे जैसी स्थितियों को लेकर विद्यालयों में स्पष्ट नियम होने चाहिए। शिक्षक का व्यवहार ऐसा होना चाहिए जिसमें सम्मान, समानता और सुरक्षा की भावना दिखाई दे। विद्यालय प्रशासन को स्पष्ट संदेश देना चाहिए कि बच्चों के साथ किसी भी प्रकार का यौन या अनुचित व्यवहार स्वीकार्य नहीं है। लेकिन 'जोरो टॉलरेंस' का अर्थ यह नहीं होना चाहिए कि बिना जांच किसी पर कार्रवाई कर दी जाए। इसका सही अर्थ है—हर शिकायत को गंभीरता से लेना, निष्पक्ष प्रक्रिया अपनाना, बच्चे की सुरक्षा सुनिश्चित करना और जांच के निष्कर्ष के आधार पर उचित कार्रवाई करना। शिकायत मिलने पर विद्यालय को आरोपी शिक्षक और छात्रा के बीच ऐसी परिस्थितियों को रोकना चाहिए जिससे बच्ची पर दबाव पड़े या उसकी सुरक्षा प्रभावित हो। जांच प्रक्रिया को प्रभावित करने, गवाहों को डराने या शिकायत वापस लेने के लिए दबाव बनाने जैसी किसी भी कोशिश को गंभीरता से लिया जाना चाहिए। अभिभावकों को भी बच्चों के साथ संवाद का वातावरण बनाना होगा। यदि बच्चा किसी शिक्षक या अन्य व्यक्ति के व्यवहार को लेकर असहज महसूस करता है तो उसकी बात बीच में काटने के बजाय ध्यान से सुनना चाहिए।

जिनपिंग की भारत यात्रा- बॉर्डर पर तैनाती और निगरानी बढ़ाने का समय आ गया



संतोष कुमार पाठक

चीन के राष्ट्रपति शी जिनपिंग भारत आने की तैयारी कर रहे हैं। भारत यात्रा के दौरान चीन के राष्ट्रपति 18वें ब्रिक्स सम्मेलन में शामिल होंगे। जिनपिंग इससे पहले वर्ष 2019 में शिखर वार्ता के लिए भारत आए थे। चीनी राष्ट्रपति के भारत यात्रा के दौरान जाहिर तौर पर दोनों देशों के बीच शीर्ष स्तर पर भी बातचीत होगी। हाल के दिनों में भारत चीन सीमा पर खासकर अरुणाचल प्रदेश को लेकर जो खबरें आ रही है, उसने पूरे देश को चिंतित कर दिया है। बदले माहौल में अब भारत की कोई भी सरकार सिर्फ शांति और व्यापारिक संबंधों को मजबूत करने के नाम पर पड़ोसी देश की इस तरह की नापाक हरकतों को ठंडे बस्ते में नहीं डाल सकती है। ऐसे में नई दिल्ली में स्वागत की तैयारियों से भी ज्यादा जरूरी हो जाता है भारत-चीन सीमा पर सैनिकों को पूरे साजो-सामान के साथ 24 घंटे रेडी मोड में रखना। चीन का इतिहास भी यही बताता है कि भारत को अब और ज्यादा सतर्क रहने की जरूरत है।

भारत-चीन संबंधों के बीच सबसे बड़ी विडंबना शीपिंग नेताओं के दौर के दौरान या दौरे के आसपास ही शुरू होती है। आमतौर पर जब भी किसी दो देशों के बीच शीर्ष स्तर पर यात्रा की कोई योजना बनती है तो दोनों ही देश, इस बात को सुनिश्चित करते हैं कि यात्रा से पहले और यात्रा के दौरान तो कम से कम कहीं कोई तनाव न पैदा हो। लेकिन चीन इसके बिल्कुल उल्टा करता है। चीन का इतिहास यह बताता है कि भारत की तरफ से संबंध सुधारने के लिए जब भी शीर्ष स्तर पर कोई नेता चीन जाता है या फिर भारत के निमंत्रण पर जब भी चीन से कोई शीर्ष नेता भारत आता है तो अंतर्राष्ट्रीय कूटनीति और राजनयिक शिष्टाचार को पूरी तरह से धत्ता बताते हुए चीन की सेना सीमा पर खुराफात शुरू कर देती है। एक तरफ शीर्ष स्तर पर बातचीत, शांति और व्यापारिक संबंधों के ढोल बज रहे होते हैं तो वहीं दूसरी तरफ चीन की सेना भारत के क्षेत्र में जबरदस्ती घुसपैठ करने और भारतीय सेना से लड़ती-भिड़ती नजर आती है। आपको बता दें कि, चीन की सेना पाकिस्तानी सेना की तरह बेगुनाम नहीं है यानी चीन की सेना जो कुछ भी करती है वह राष्ट्रपति की मंजूरी से ही करती है। वैसे तो शीर्ष स्तर पर यात्राओं के दौरान चीन की इस तरह की हरकतों का लंबा इतिहास रहा है। लेकिन आपके सामने कुछ महत्वपूर्ण घटनाओं को उदाहरण के तौर पर रख देते हैं। वर्ष 2003 में भारत के तत्कालीन प्रधानमंत्री अटल बिहारी वाजपेयी की चीन यात्रा के दौरान ही चीनी सेना की एक टुकड़ी ने अरुणाचल प्रदेश के अपर

सुबनसिरी जिले के असफोला इलाके में छउउ पार करके भारतीय सीमा में न केवल घुसपैठ किया था बल्कि भारतीय सैनिकों की एक छोटी सी टुकड़ी से उनके हथियार तक छीन लिए थे। चीनी सेना ने इससे भी बड़ी नापाक हरकत वर्ष 2013 में अपने ही प्रधानमंत्री ली केकियांग के भारत दौरे से पहले की थी। मनमोहन सिंह सरकार के दौरान वर्ष 2013 में चीनी प्रधानमंत्री की भारत यात्रा से पहले ढछउ यानी चीनी सेना पूर्वी लद्दाख (भारतीय क्षेत्र) में 19 किलोमीटर तक न केवल अंदर घुस आई थी बल्कि वहां तबू लगाकर कब्जा भी कर लिया था। दोनों देशों की सेनाएं आमने-सामने आ गई थी और लगभग 20 दिनों तक यह गतिरोध बना रहा था। नरेंद्र मोदी के प्रधानमंत्री बनने के बाद वर्ष 2014 में चीनी राष्ट्रपति शी जिनपिंग भारत यात्रा पर आए। जिनपिंग के भारत पहुंचने से महज कुछ घंटे पहले ही चीन की सेना ने लद्दाख में घुसपैठ कर, अवैध तरीके से सड़क बनाना शुरू कर दिया। यहां भी दोनों देशों की सेनाएं लगभग दो सप्ताह तक आमने-सामने खड़ी रहीं। इस तरह के अनगिनत उदाहरण भरे पड़े हैं जब भारत और चीन के शीर्ष नेता बातचीत कर रहे थे या बातचीत करने की तैयारी कर रहे थे, ठीक उसी समय चीन की सेना नापाक हरकतें कर रही थी। ऐसे में बड़ा सवाल तो यही खड़ा हो रहा है कि क्या चीन सितंबर के महीने में बॉर्डर पर फिर से कोई बड़ी खुराफात करने की योजना तो नहीं बना रहा है ? यह सवाल इसलिए खड़ा हो रहा है क्योंकि भारत में 12-13 सितंबर को 18वां ब्रिक्स सम्मेलन होने जा रहा है।

रूस के राष्ट्रपति व्लादिमीर पुतिन इसमें शामिल होने के लिए भारत आएंगे। चीन के राष्ट्रपति के भी इस सम्मेलन में आने की तैयारियां चल रही है। मीडिया रिपोर्ट्स के मुताबिक, भारत के विदेश मंत्रालय के सूत्र यह बता रहे हैं कि जिनपिंग के दौरे की अभी आधिकारिक तौर पर औपचारिक सूचना भले ही न मिली हो लेकिन एडवांस टीमों के दौरे और बाकी तैयारियों से यह लग रहा है कि वह भारत आ सकते हैं। अगर ऐसा है तो भारत और चीन की सीमा पर चौकसी को और ज्यादा बढ़ाने का समय आ गया है। बॉर्डर से लगती भारत की हर चौकी पर सेना को पूरी ताकत और साजो-सामान के साथ तैनात करना पड़ेगा। वहां पर संचार के साधन और बिजली की उपलब्धता को हर हाल में सुनिश्चित करने वाली व्यवस्था करनी होगी। रिजर्व फौज को भी तैयार रखना होगा ताकि आपात स्थिति में तुरंत मदद पहुंचाई जा सके। दोनों देशों के बीच सीमा पर हथियार नहीं चलाने का समझौता हो रखा है तो ऐसे में जाहिर तौर पर लड़ने के लिए अलग तरह की तैयारियां तो करनी ही पड़ेगी। इस तरह के हालात में सैन्य साजो-सामान, हथियार, बेहतर संचार के साधन, 24 घंटे बिजली की उपलब्धता, बेहतर सड़क और खाने-पीने के सामानों की भरपूर उपलब्धता के साथ ही बड़ी-बड़ी नुकीले कील लगे डंडे की ही जरूरत पड़ती है। सबसे जरूरी बात यह है कि नई दिल्ली की तरफ से इनके पास स्पष्ट ऑर्डर होना चाहिए कि चीनी सेना की नापाक हरकतों का जवाब कैसे और किस हद तक जाकर देना है।

कश्मीर पर अमेरिकी सुर बदले: भारत का कद बढ़ा, पाक बेचैन



ललित गर्ग

गोर का बयान इसलिए भारत के लिए एक उपलब्धि से अधिक एक संकेत है-संकेत इस बात का कि जम्मू-कश्मीर को लेकर अंतरराष्ट्रीय विमर्श धीरे-धीरे बदल रहा है। पाकिस्तान के लिए यह चेतावनी है कि केवल पुराने नारों और कूटनीतिक दबाव से वह कश्मीर को विव राजनीति के केंद्र में नहीं रख सकता और अमेरिका के लिए यह उसके बदलते हितों के अनुरूप संतुलन साधने की कोशिश है।

अमेरिकी राजदूत सर्जियो गोर का 19 अगस्त 2026 को श्रीनगर में दिया गया यह बयान कि जम्मू-कश्मीर 'भारत का एक महत्वपूर्ण हिस्सा' है, सामान्य कूटनीतिक टिप्पणी मानकर नजरअंदाज करने योग्य नहीं है। यह ऐसे समय आया है जब कश्मीर को लेकर भारत और पाकिस्तान की धारणाओं के बीच अंतरराष्ट्रीय स्तर पर लगातार नए समीकरण बन रहे हैं। गोर ने जम्मू-कश्मीर की निरन्तर सुधर रही सुरक्षा स्थिति की बात कही और अमेरिकी यात्रा संबंधी परामर्श पर पुनर्विचार के संकेत भी दिए। पाकिस्तान ने इस बयान पर अमेरिका के शीर्ष राजनयिक को तलब कर तीखा विरोध दर्ज कराया। इस पूरे घटनाक्रम को केवल कश्मीर के संदर्भ में देखना पर्याप्त नहीं होगा। इसे भारत-अमेरिका संबंधों में आ रहे व्यापक परिवर्तन, दक्षिण एशिया की बदलती सामरिक संरचना और पाकिस्तान की घटती कूटनीतिक प्रभावशीलता के संदर्भ में समझना अधिक उचित होगा।

अमेरिका की कश्मीर नीति में लंबे समय से एक प्रकार की सावधानी रही है। वाशिंगटन सामान्यतः भारत और पाकिस्तान के बीच संवाद तथा शांतिपूर्ण समाधान की बात करता रहा है। अमेरिकी विदेश विभाग की पूर्व घोषित नीति भी जम्मू-कश्मीर में सामान्य स्थिति और राजनीतिक-आर्थिक स्थिरता की वापसी का समर्थन करती रही है। इसलिए गोर का श्रीनगर में जाकर जम्मू-कश्मीर को भारत का 'महत्वपूर्ण हिस्सा' कहना निश्चित रूप से भाषा के स्तर पर एक उल्लेखनीय परिवर्तन है। लेकिन इसे अमेरिका की पूरी कश्मीर नीति में तत्काल और औपचारिक परिवर्तन मानना भी जल्दबाजी होगी। किसी राजदूत का बयान और किसी सरकार की औपचारिक नीति में अंतर होता है। फिर भी कूटनीति में शब्दों का अपना महत्व होता है। विशेष रूप से तब, जब वही शब्द उस भूभाग में बोले जायें जिसे पाकिस्तान दशकों से अंतरराष्ट्रीय विवाद के रूप में प्रस्तुत करता रहा है। इस दृष्टि से गोर का बयान भारत के लिए मनोवैज्ञानिक और कूटनीतिक दोनों स्तरों पर महत्वपूर्ण है। इस बयान का दूसरा महत्वपूर्ण पक्ष जम्मू-कश्मीर की बदलती जमीन से जुड़ा है। गोर ने सुरक्षा व्यवस्था में सुधार का उल्लेख करते हुए यात्रा संबंधी अमेरिकी परामर्श में कमी लाने की संभावना जताई है। इसका अर्थ यह है कि वाशिंगटन अब कश्मीर को केवल सुरक्षा संकट या आतंकवाद की दृष्टि से देखने के बजाय पर्यटन, आर्थिक गतिविधियों और सामान्य जनजीवन की संभावनाओं वाले क्षेत्र के रूप में भी देख रहा है। यहीं से भारत-अमेरिका संबंधों की नई रोशनी दिखाई देती है। दोनों देशों के संबंध



अब केवल व्यापार या रक्षा तक सीमित नहीं हैं। हिंद-प्रशांत क्षेत्र में चीन के बढ़ते प्रभाव, समुद्री सुरक्षा, प्रौद्योगिकी, ऊर्जा, आपूर्ति-शृंखला और वैश्विक शक्ति-संतुलन जैसे विषयों ने भारत को अमेरिका के लिए अत्यंत महत्वपूर्ण बना दिया है। हालांकि दोनों देशों के बीच व्यापार और शुल्क जैसे मुद्दों पर मतभेद भी मौजूद हैं, फिर भी व्यापक सामरिक साझेदारी अपनी उपयोगिता बनाए हुए है। हाल में अमेरिकी विदेश मंत्री की भारत यात्रा का उद्देश्य भी तनावों के बीच संबंधों को सुदृढ़ करना और व्यापार तथा ऊर्जा सहयोग को आगे बढ़ाना था। इसलिए कश्मीर पर अमेरिकी भाषा को भारत-अमेरिका संबंधों के व्यापक पुनर्संतुलन का हिस्सा मानना अधिक तार्किक होगा। अमेरिका के लिए भारत अब केवल दक्षिण एशिया का एक बड़ा देश नहीं, बल्कि एशिया में शक्ति-संतुलन का प्रमुख आधार है। भारत के लिए भी अमेरिका महत्वपूर्ण है, लेकिन भारत ने अपनी विदेश नीति को किसी एक शक्ति के साथ पूर्ण निर्भरता के बजाय रणनीतिक स्वायत्तता पर आधारित रखा है। यही कारण है कि भारत अमेरिका के साथ साझेदारी बढ़ाते हुए रूस, यूरोप, पश्चिम एशिया और अन्य शक्तियों के साथ भी अपने संबंध बनाए रखता है। कश्मीर के संदर्भ में यह घटनाक्रम पाकिस्तान के लिए निश्चित रूप से असहज करने वाला है। इस्लामाबाद ने

गोर के बयान को अस्वीकार करते हुए कहा कि जम्मू-कश्मीर एक विवादित क्षेत्र है और उसका अंतिम निर्धारण होना बाकी है। पाकिस्तान ने इसे अमेरिका की पूर्व स्थिति से विचलन बताते हुए औपचारिक विरोध दर्ज कराया। पाकिस्तान की समस्या यह है कि वह कश्मीर को अंतरराष्ट्रीय मंचों पर अपनी विदेश नीति का केंद्रीय विषय बनाए रखना चाहता है, जबकि विश्व राजनीति की प्राथमिकताएं तेजी से बदल रही हैं। आतंकवाद, आर्थिक स्थिरता, चीन का बढ़ता प्रभाव, पश्चिम एशिया का संकट, समुद्री सुरक्षा और वैश्विक आपूर्ति-शृंखलाएं आज बड़ी शक्तियों की चिंता के केंद्र में हैं। ऐसे वातावरण में केवल कश्मीर के प्रश्न को बार-बार अंतरराष्ट्रीयकरण करने की पाकिस्तानी कोशिशों की प्रभावशीलता सीमित होती जा रही है। भारत ने दूसरी ओर लगातार यह रेखांकित किया है कि जम्मू-कश्मीर से जुड़े विषय भारत की संप्रभुता और द्विपक्षीय संबंधों के दायरे में आते हैं। गोर का श्रीनगर दौरा स्वयं इस दृष्टि से महत्वपूर्ण है कि एक प्रमुख अमेरिकी राजनयिक ने जम्मू-कश्मीर की यात्रा की, वहां के निर्वाचित नेतृत्व से मुलाकात की और क्षेत्र की सुरक्षा तथा आर्थिक संभावनाओं पर सकारात्मक टिप्पणी की। यह पाकिस्तान की उस कोशिश के विपरीत है जिसमें वह कश्मीर को केवल विवाद और अस्थिरता के चश्मे से प्रस्तुत करना चाहता है।

फिर भी भारत को इस बयान से अत्यधिक उत्साहित होकर यह मान लेने से बचना चाहिए कि अमेरिका ने कश्मीर पर अपनी संपूर्ण नीति बदल दी है। अमेरिका की विदेश नीति परिस्थितियों के अनुसार बदलती रहती है और वह भारत तथा पाकिस्तान दोनों के साथ अपने हितों को संतुलित करने की कोशिश करता है। आज भी वाशिंगटन के लिए पाकिस्तान आतंकवाद-रोध, क्षेत्रीय सुरक्षा और अफगानिस्तान सहित कुछ विषयों में उपयोगी साझेदार है। अतः भारत के लिए इस बात का वास्तविक महत्व किसी औपचारिक अमेरिकी नीति-परिवर्तन से अधिक उस कूटनीतिक वातावरण में है, जिसमें भारत की स्थिति को पहले की तुलना में अधिक गंभीरता से लिया जा रहा है। यहां एक और महत्वपूर्ण बात है। कूटनीति में किसी देश का महत्व केवल इस बात से तय नहीं होता कि कितने देश उसके पक्ष में बयान दे रहे हैं, बल्कि इससे तय होता है कि वैश्विक शक्तियों के हित उसके साथ कितने गहरे जुड़े हैं। आज भारत की आर्थिक क्षमता, विशाल बाजार, तकनीकी सामर्थ्य, लोकतांत्रिक संस्थाएं, युवा शक्ति और सामरिक स्थिति उसे विश्व व्यवस्था का महत्वपूर्ण स्तंभ बनाती हैं। इसी बदलती वास्तविकता का प्रभाव कश्मीर पर भी दिखाई देना स्वाभाविक है।

गोर का बयान इसलिए भारत के लिए एक उपलब्धि से अधिक एक संकेत है-संकेत इस बात का कि जम्मू-कश्मीर को लेकर अंतरराष्ट्रीय विमर्श धीरे-धीरे बदल रहा है। पाकिस्तान के लिए यह चेतावनी है कि केवल पुराने नारों और कूटनीतिक दबाव से वह कश्मीर को विश्व राजनीति के केंद्र में नहीं रख सकता और अमेरिका के लिए यह उसके बदलते हितों के अनुरूप संतुलन साधने की कोशिश है। अंततः कश्मीर की स्थायी शांति केवल अंतरराष्ट्रीय बयानों से नहीं, बल्कि लोकतंत्र, विकास, सुरक्षा, जनभागीदारी और सीमा-पार आतंकवाद के अंत से सुनिश्चित होगी। भारत को इस नए कूटनीतिक वातावरण का उपयोग आक्रामक प्रचार के बजाय जिम्मेदार और आत्मविश्वासी राष्ट्र की तरह करना चाहिए। सर्जियो गोर का बयान इस बदलती तस्वीर की एक महत्वपूर्ण श्रृंखला है-जहां कश्मीर को लेकर भारत की स्थिति पहले की अपेक्षा अधिक स्पष्ट अंतरराष्ट्रीय स्वीकार्यता प्राप्त करती दिखाई दे रही है और पाकिस्तान की कूटनीतिक चुनौती पहले से अधिक कठिन होती जा रही है। (यह लेखक के व्यक्तिगत विचार हैं इससे संपादक का सहमत होना अनिवार्य नहीं है)

बच्चे क्यों करते हैं शिकायत

मम्मा! देखो यह मुझे डॉल से खेलने नहीं दे रहा, इसने मेरी बुक फाड़ दी, यह मुझे चिढ़ा रहा है...पेरेंट्स को अक्सर ऐसी शिकायतों से रूबरू होना पड़ता है, पर कुछ बच्चों को बेवजह हर बात पर बड़ों से शिकायत करने की आदत पड़ जाती है। ऐसी स्थिति में यह समझना बहुत जरूरी है कि बच्चे को वास्तव में कोई परेशानी है या उसकी आदत ही ऐसी है।

स्वाभाविक है यह दो-द्वई साल की उम्र से ही बच्चों में ऐसी आदतें दिखने लगती हैं। यह उनके भावनात्मक विकास का जरूरी हिस्सा है। इस उम्र से ही बच्चों में अधिकार की भावना विकसित हो जाती है। वे किसी के साथ अपनी चीजें शेयर नहीं करना चाहते। इसी उम्र में खुद से उनका जुड़ाव होता है। जब भी उन्हें ऐसा लगता है कि कोई दूसरा उनका नुकसान पहुंचाने वाला है तो वे



शोर मचा कर विरोध प्रदर्शित करते हैं। उनका ऐसा व्यवहार सुरक्षा की दृष्टि से बेहद कारगर साबित होता है, लेकिन दिक्कत तब होती है जब बच्चे बेवजह छोटी बातों पर नाराज होकर शिकायत करते हैं या पांच साल की उम्र के बाद भी उनमें यही आदत बनी रहती है।

क्या है असली वजह दरअसल छोटे बच्चे स्थितियों और व्यवहार से जुड़ी बारीकियों को समझने में असमर्थ होते हैं। उनके लिए कोई भी बात पूरी तरह सही या गलत होती है। सही-गलत के काले-सफेद रंगों के बीच मौजूद ग्रे शेड को पहचानकर उसके अनुकूल व्यवहार करने की क्षमता इतनी छोटी उम्र में विकसित नहीं होती। भाई-बहनों और दोस्तों से छोटी-छोटी शिकायतें करते हुए ही बच्चे सही-गलत की पहचान करना सीखते हैं। इसी के साथ उनमें नैतिकता की भावना विकसित होती है। खेलकूद के दौरान होने वाले छोटे-छोटे झगड़ों से भी कई ऐसी बातें सीखने को मिलती हैं, जो ताउम्र उसके काम आती हैं। ऐसे में उसे आपके सहयोग की जरूरत होती है। आप उसे समझाएं कि छोटी-छोटी बातों के लिए मम्मी-पापा से शिकायत नहीं करनी चाहिए। अगर किसी दोस्त से तुम्हारा झगड़ा हो तो उसे खुद सुलझाने की कोशिश करो। हां, जब भी तुम्हें किसी से डर लगे या कोई खतरा महसूस हो तो हमें जरूर बताओ।

कैसे निबटें शिकायतों से सबसे पहले बड़ों को यह समझने की कोशिश करनी चाहिए कि क्या सचमुच उनके बच्चे को कोई परेशानी है? उसकी पूरी बात सुने बिना अपने आप यह मान लेना अनुचित है कि बच्चे तो ऐसा करते ही हैं। चाहे कितनी भी व्यस्तता हो, दो मिनट रुक कर धैर्यपूर्वक उसकी पूरी बात जरूर सुनें। ऐसा करना बहुत जरूरी है क्योंकि कई बार बच्चे सचमुच बहुत परेशान होते हैं और उनकी सुरक्षा के लिए

बड़ों का बीच में बोलना जरूरी होता है। बच्चों में यह तय करने की क्षमता नहीं होती कि कौन सी स्थितियां उसकी सुरक्षा की दृष्टि से नुकसानदेह साबित हो सकती हैं। ऐसे में जो व्यक्ति बच्चों के साथ होता है, उसकी यह जिम्मेदारी बनती है कि उन पर नजर रखते हुए वह समझने की कोशिश करे कि उनके बीच खिलौनों के लिए मामूली छीना-झपटी हो रही है या मारपीट। कुछ बच्चों का व्यवहार बेहद आक्रामक होता है। इसलिए बेहतर यही होगा कि आप अपने बच्चे को समझाएं कि तुम किसी से झगड़ा मत करना, लेकिन तुम्हें जब भी कोई खतरा महसूस हो तो आसपास मौजूद अंकल या आंटी को जरूर बताना।

समझदारी से बनेगी बात यह सच है कि बच्चों के बीच होने वाले छोटे-छोटे झगड़े उनकी नासमझी की वजह से होते हैं। ऐसे में उन्हें बड़ों के सहयोग की जरूरत होती है। अगर कोई दूसरा बच्चा आपके बेटे से उसका मनपसंद खिलौना छीन लेता है और वह रोता हुआ आपके पास शिकायत लेकर आता है तो ऐसी स्थिति में आप उन दोनों को बारी-बारी से खेलने सलाह दे सकती हैं। अगर वे फिर भी न मांगें तो वह खिलौना वापस मांग कर अपने पास रख लें और उनसे कोई दूसरा गेम खेलने को कहें। जब भी आपके बच्चे का किसी से कोई झगड़ा हो तो हल के रूप में उसके सामने कम से कम दो-तीन विकल्प जरूर रखें। इससे वह आसानी से अपने विवाद सुलझाना सीख जाएगा।

क्या है असली मंशा पेरेंट्स के लिए बच्चे की असली मंशा समझना बहुत जरूरी है। कुछ बच्चे आठ-दस साल की उम्र तक पहुंचने के बाद भी हर बात के लिए माता-पिता के पास पहुंच जाते हैं या अपनी छोटी सी परेशानी को भी बहुत बड़ा-चढ़ा कर बताते हैं। बच्चे की भलाई के लिए यह बेहद जरूरी है कि माता-पिता निष्पक्ष रूप से अपने उसकी खुबियां-खामियां का विश्लेषण करें। कुछ बच्चों को झूठी शिकायत करके अपने दोस्तों को डांट सुनवाने में मजा आता है तो कुछ बड़ों के सामने अच्छा इंप्रेशन बनाने के लिए भी भाई-बहनों की शिकायत करते हैं। कई बार वे दोस्तों पर रौब जमाने के लिए भी ऐसा करते हैं। जिन बच्चों में दूसरों का ध्यान अपनी ओर खींचने

की आदत होती है, वे भी बेवजह चुगली करते हैं। अगर आपका बच्चा ऐसी वजहों से शिकायत करता है तो आप उसकी इस आदत को किसी भी हाल में बदवा न दें। अगर आप पूरी बात जाने-समझे बिना उसकी हर शिकायत पर दूसरे बच्चों को डांटेंगी तो वह कभी भी अपनी समस्याएं




अपनी ओर खींचने के लिए ऐसा कर रहा हो तो उस वक्त आप भले ही उसकी बातों को नजरअंदाज कर दें, पर बाद में उसके साथ भरपूर क़ांति बिताएं और उसकी सारी बातें ध्यान से सुनें।

ठीक नहीं है मनमानी केवल भाई-बहनों या दोस्तों के बीच मनमानी करने के लिए अगर वह आपसे शिकायत करता है तो उसकी ऐसी बातों को गंभीरता न लें। जब आपको ऐसा लगे कि सचमुच उसकी शिकायत जायज है तभी दूसरे बच्चे को टोकें। अगर आप अपने बच्चे की उम्र और मानसिक परिपक्वता को लेकर संतुष्ट हैं कि वह अपने झगड़े खुद सुलझा लेगा तो उसे और उसके साथ मौजूद दोस्तों को प्यार से समझा दें कि जब तक बहुत जरूरी न हो वे आपके पास कोई शिकायत लेकर न आएँ। पेरेंटिंग के मामले में यह समझना बहुत जरूरी है कि दो बच्चों के बीच छोटी-छोटी बातों को लेकर मामूली विवाद होना स्वाभाविक है, लेकिन इसका मतलब यह नहीं होता कि सिर्फ एक शरारत के आधार पर किसी बच्चे को आप हमेशा गलत समझें। छोटी सी गलती की वजह से कोई बच्चा हमेशा के लिए दोषी नहीं बन जाता। ऐसी स्थिति कुछ पेरेंट्स गलती नहीं करने वाले बच्चे को कुछ विशेषाधिकार सौंप देते हैं कि तुम अपने दूसरे भाई-बहनों पर निगरानी रखो। अगर वे गलती करें तो मुझे बताओ। ऐसा करना ठीक नहीं है क्योंकि कई बार यही %आज़ाकारी बच्चे' माता-पिता की शह पा पाकर भाई-बहनों पर बेवजह रौब जमाने लगते हैं, शिकायत की धमकी देकर वे कई बार भाई/बहन से अपने सारे काम करावा लेते हैं। इसलिए अगर घर में एक से ज्यादा बच्चे हैं तो सभी को समान रूप से अनुशासित करने की जिम्मेदारी माता-पिता की होनी चाहिए। अपने एक बच्चे को दूसरे का अभिभावक न बनने दें। इससे कोई भी अनुशासित नहीं होगा। इतना ही नहीं इसकी वजह से बड़े होने के बाद भी उनके आपसी रिश्ते में

धैर्य और आत्मविश्वास से निखरती है प्रतिभा

हर किसी में छुपी होती है एक खास प्रतिभा, बस उसे पहचानने भर की देर है, फिर देखिए आपकी छिपी हुई खूबी निखरकर कैसे आपकी एक अलग पहचान बनाती है। पुरे धैर्य व आत्मविश्वास से किए गए कार्य में सफलता अवश्य मिलती है। यह सब मैंने पापा से बचपन से सुना है, लेकिन इस बात का एहसास मुझे 14 वर्ष की उम्र में हुआ, जब मैंने अपने अंदर छिपी हुई प्रतिभा को पहचाना। कितानों में बने चित्र या कैलेंडर में बने देवी-देवताओं के चित्र मुझे बचपन से ही लुभाते रहे हैं, लेकिन मैंने कभी नहीं सोचा था कि मैं भी इस तरह के सुंदर चित्र बना पाऊंगी। मैं सोचती रहती कि जिस भगवान ने ईसान व प्रकृति की इतनी सुंदर व सजीव आकृतियां बनाई हैं, जिसकी सबसे सुंदर कृति हम ईसान हैं, क्या कभी मैं उन भगवान के चित्र को खुद अपनी कला में उतार पाऊंगी? पर यह असंभव कार्य तब संभव हुआ, जब पापा की दी हुई सीख को ध्यान में रखकर एक दिन मैंने भगवान कृष्ण का चित्र बनाने की कोशिश की। मेरे अथक प्रयास व धैर्य से बनाने पर कृष्ण का बड़ा ही सुंदर व मनमोहक चित्र उभरकर सामने आया, जिसे देखकर मैं और मेरे घरवाले बहुत खुश हुए। तब से लेकर आज तक मैंने तमाम चित्र बनाए हैं और मेरी चित्रकारी ने एक अलग पहचान बनाई है। जब पास-पड़ोस के लोग मुझसे देवी-देवताओं का या कोई और चित्र बनवाने के लिए आते हैं, तो बहुत सुकून मिलता है। इसलिए दोस्तों, मैं आप सभी से यही कहना चाहूंगी कि आप भी अपनी प्रतिभा को पहचानें और उसी कार्य को करें जिसे करने में आपको आनंद आता हो। चाहे वह पढ़ाई हो, एक्टिंग, सिंगिंग, चित्रकारी या समाजसेवा से जुड़ा कोई कार्य। पुरे जोश व आत्मविश्वास के साथ उस काम को करिए तथा धैर्य के साथ सफलता पाने के लिए प्रयास करते रहिए। अंत में इन पंक्तियों से अपनी बात समाप्त करना चाहूंगी - साधना में धैर्य रखना बड़ी बात है, बीज बोकर कितनी प्रतीक्षा करनी होती है, एक दिन प्रतीक्षा प्राप्ति में बदलती है, बीज फटकर पौधे के रूप में आ जाते हैं भूमि से बाहर।



मदद करने से मिलती है

‘खुशी’

यह तब की बात है जब मैं 13 साल का था और कक्षा 9 में पढ़ता था। अब मैं 14 साल का हो गया हूँ। मेरे पिता जी कहते हैं कि लोगों की मदद करने से कभी पीछे नहीं हटना चाहिए।

अगर तुम किसी की मदद करना चाहते हो तो तुम्हारे अंदर अपने आप हिम्मत आ जाएगी और एक अलग तरह की खुशी का भी अनुभव होगा। एक बार हम सपरिवार घर के बाहर गये थे। हम लोग जी.टी. रोड के किनारे पैदल ही चल रहे थे। मैं पापा से पीछे था। तभी मैंने देखा कि सड़क के किनारे एक वृद्ध महिला खड़ी हैं। असल में वह रोड पार करना चाहती थीं, मगर सड़क पर बहुत तेज गाड़ियां चल रही थीं, इसलिए यह संभव नहीं हो रहा था। कोई भी उनकी मदद करना नहीं दिख रहा था। तभी मुझे पापा कि बात याद आई और मैं दौड़ कर उन महिला के पास गया और कहा, आइए अम्मा मैं आप को रोड पार करा देता हूँ।

उन्होंने मेरा हाथ पकड़ा और चलने लगीं। सड़क पर काफी तेजी से वाहन आ-जा रहे थे। लेकिन मेरे अंदर पता नहीं कैसे हिम्मत आ गयी थी। मुझे थोड़ा सा भी डर नहीं लग रहा था। मैंने उनको आराम से रोड पार करा दिया। उसके बाद उन्होंने मुझे खूब आशीर्वाद दिया और चली गयी। वास्तव में उस समय मदद करने के बाद मुझे बहुत खुशी महसूस हुई। उस दिन मुझे यह पता चला कि जब हम किसी कि मदद करते हैं तो भगवान भी हमारा साथ देता है और हमें हिम्मत देता है।

संगीत से बढ़ती है बुद्धि

बहुत से बच्चे संगीत के शौकीन होते हैं। यदि आपका बच्चा भी संगीत का शौकीन है तो उसे रोकें-टोकें नहीं। कारण, संगीत का शौक रखने वाले बच्चे अधिक बुद्धिमान होते हैं। ऐसा हम नहीं कह रहे हैं, बल्कि यह कहना है कनाडा के अध्ययनकर्ताओं का। अध्ययनकर्ताओं के अनुसार यदि छोटे बच्चों को संगीत का प्रशिक्षण दिया जाए तो उनके सीखने की कला, याददाश्त तथा आई क्यू लेवल बढ़ता है। अध्ययनकर्ताओं ने चार से छह साल के कुछ बच्चों को दो समूह में बांटा। एक समूह में संगीत सीखने वाले बच्चों को रखा तो दूसरे में संगीत में रुचि न रखने वाले बच्चों को। एक साल बाद जब अध्ययनकर्ताओं ने इन बच्चों का आई क्यू लेवल और मेमोरी टेस्ट लिया तो परिणाम से पता चला कि संगीत सीखने वाले बच्चों की याददाश्त और आई क्यू तेज निकला, जबकि वे बच्चे जो संगीत से दूर थे सामान्य ही रहे। इसलिए यदि आप अपने बच्चे को काबिल बनाने की तमन्ना रखती हैं तो उसकी रुचि संगीत में जगाइए।



राष्ट्रीय शिखर

अमेरिका कनाडा के 20 अरब डॉलर के आयात पर लगाएगा 50 फीसदी शुल्क

करीबी सहयोगी देशों के संबंध और बिगड़ेंगे

वाशिंगटन ।

अमेरिका ने कनाडा के साथ व्यापार वार्ता असफल होने के बाद उससे आयात किए जाने वाले 20 अरब डॉलर मूल्य के उत्पादों पर शनिवार से 50 प्रतिशत शुल्क लगाने की घोषणा की है। इस कदम से ऐतिहासिक रूप से करीबी सहयोगी रहे दोनों देशों के पहले से तनावपूर्ण संबंधों में और खटास आने की आशंका है। एक अमेरिकी व्यापार प्रतिनिधि ने बताया कि कनाडा ने इस सप्ताह की शुरुआत में जिन शर्तों पर सहमति बनी थी, उनके आधार पर व्यापार समझौते को अंतिम रूप देने से इनकार कर दिया। ग्रीर ने कनाडा पर नई मांगें रखने और कुछ पुरानी प्रतिबद्धताओं से पीछे हटने का आरोप लगाया, जिससे पिछले कुछ दिनों में बनी सहमति का संतुलन बिगड़ गया। इसके जवाब में कनाडा के प्रधानमंत्री मार्क कार्नी ने अमेरिका की ओर से प्रस्तावित शर्तों में अंतिम समय में किए गए बदलावों को अनुचित और आर्थिक रूप से अव्यावहारिक बताया। उन्होंने कहा कि ये बदलाव किसी भी समझौते की विश्वसनीयता पर सवाल खड़े करते हैं। प्रस्तावित आयात शुल्क कनाडा से हर साल अमेरिका भेजे जाने वाले कुल सामान के लगभग पांच प्रतिशत (880 अरब में से 20 अरब डॉलर) पर पड़ेगा, जिसमें हॉकी स्टिक से लेकर टंग डिप्रेसर जैसे उत्पाद शामिल हैं। हालांकि, इसका राजनीतिक असर आर्थिक प्रभाव से कहीं अधिक होने की संभावना है। ये शुल्क पहले बुधवार को लागू होने थे, लेकिन राष्ट्रपति डोनाल्ड ट्रंप ने बातचीत जारी रखने के लिए समयसीमा तीन दिन बढ़ा दी थी। इसके बावजूद, दोनों देश तय समय के भीतर किसी समझौते पर नहीं पहुंच सके।

तनाव के बावजूद भारत पर चीनी मोबाइल ब्रांडों की भारी निर्भरता

- रिपोर्ट के मुता बिक चीन के बाहर भारत इनका सबसे बड़ा बाजार, उत्पादन बढ़ाने एे जोर

नई दिल्ली ।

भू-राजनीतिक तनाव के बावजूद चीनी मोबाइल ब्रांड भारतीय बाजार पर अपनी भारी निर्भरता बनाए हुए हैं। चीन के बाहर भारत उनके लिए सबसे बड़ा निर्यात बाजार बन गया है। एक रिपोर्ट के अनुसार, वीवो, ओप्पो और रियलमी जैसे प्रमुख ब्रांडों के वैश्विक निर्यात में भारत का महत्वपूर्ण योगदान है, जिसने उन्हें यहां स्थानीय उत्पादन बढ़ाने के लिए प्रेरित किया है। रिपोर्ट बताती है कि 2025 में वीवो के वैश्विक निर्यात में भारत का हिस्सा 34 फीसदी था। यह ब्रांड भारत में सबसे ज्यादा बिकने वाला स्मार्टफोन है, जिसने 2026 की दूसरी तिमाही में कुल बाजार का 18 फीसदी हिस्सा हासिल किया। अब वीवो, डिकसन टेक्नॉलजीज के साथ संयुक्त उपक्रम के जरिये भारत में अपने स्मार्टफोन उत्पादन को बढ़ाने पर जोर दे रही है। वीवो जैसी ही कहानी अन्य चीनी ब्रांडों की भी है। 2025 में ओप्पो के वैश्विक निर्यात में भारत का हिस्सा 23 फीसदी, रियलमी के लिए 35 फीसदी और वनक्लस के लिए 32 फीसदी तक पहुंच गया था। ये चारों ब्रांड (वीवो, ओप्पो, रियलमी और वनक्लस) चीन की दिग्गज कंपनी बीबीके इलेक्ट्रॉनिक्स के स्वामित्व में हैं। मोटोरोला, जिसका नियंत्रण अब चीनी कंपनी लेनोवो के पास है, के लिए भी भारत उसके वैश्विक निर्यात में 20 फीसदी का योगदान देता है और कंपनी भारत में असेंबल किए गए फोन सीधे तौर पर अमेरिका को निर्यात कर रही है। लंदन मुख्यालय वाली स्मार्टफोन निर्माता नथिंग के वैश्विक निर्यात में तो भारत की हिस्सेदारी 71 फीसदी हो गई है। ओएमडीआईए के विश्लेषक संयम चौरसिया के अनुसार, श्याओमी को छोड़कर ज्यादातर चीनी ब्रांड वैश्विक स्तर पर उतने मजबूत नहीं हैं, और चीन के बाद भारत उनके लिए दूसरा सबसे अहम और बड़ा बाजार है, जो उनकी व्यावसायिक सफलता के लिए अपरिहार्य है।

मेटा के एआई कंटेंट मॉडरेशन पर सरकार की चिंता, मानव समीक्षा की वकालत

बिना मानव हस्तक्षेप के एआई द्वारा सामग्री हटाने पर आपत्ति, खालिस्तान मामले का दिया उदाहरण

नई दिल्ली। भारत सरकार ने मेटा के आर्टिफिशियल इंटेलिजेंस (एआई) आधारित कंटेंट मॉडरेशन सिस्टम पर गंभीर चिंता व्यक्त की है, खासकर उसमें मानव समीक्षकों की अनुपस्थिति को लेकर। इलेक्ट्रॉनिकी एवं सूचना प्रौद्योगिकी मंत्रालय ने हाल ही में मेटा के वरिष्ठ अधिकारियों के साथ हुई बैठक में कंपनी से ऐसे सिस्टम बनाने को कहा है जो सिर्फ एआई इंजन के फैसलों के आधार पर उपयोगकर्ताओं की सामग्री न हटाएं।

प्रधानमंत्री से मिले 20 स्पेस स्टार्टअप के सीईओ, निजी अंतरिक्ष क्षेत्र बढ़ाने पर दिया जोर

वैश्विक प्रतिभा और निवेश आकर्षित करने की संभावना, कृषि-पर्यावरण में नए प्रयोगों पर जोर

नई दिल्ली

प्रधानमंत्री नरेंद्र मोदी ने नई दिल्ली स्थित सेवा तीर्थ में देश के 20 अग्रणी स्वदेशी अंतरिक्ष स्टार्टअप के संस्थापकों और मुख्य कार्यकारी अधिकारियों (सीईओ) से मुलाकात की। इस बैठक में उन्होंने निजी क्षेत्र के नवाचार और, अंतरिक्ष अर्थव्यवस्था में उनके बढ़ते योगदान की सराहना की, जो भारत के तेजी से विकसित हो रहे निजी अंतरिक्ष क्षेत्र के लिए सरकार

के मजबूत समर्थन को रेखांकित करती है। मोदी ने इन उद्यमियों को उनके उल्लेखनीय कार्यों के लिए बधाई देते हुए कहा कि निजी क्षेत्र की उपलब्धियां अंतरिक्ष क्षेत्र की खोलने के सरकार के दृष्टिकोण को सही ठहराती हैं। उन्होंने जोर दिया कि भारतीय अंतरिक्ष क्षेत्र का तीव्र विकास वैश्विक प्रतिभाओं, कंपनियों और निवेश को आकर्षित करने की अपार संभावनाएं पैदा कर रहा है। राष्ट्रीय सुरक्षा सलाहकार अजीत डोभाल और

आईएन-स्पेस के अध्यक्ष पवन गोयनका भी इस महत्वपूर्ण बैठक में उपस्थित थे। इन स्टार्टअप्स में स्काईरूट एयरोस्पेस, अग्निकुल कॉस्मॉस, पिक्सल, ध्रुव स्पेस सहित कई प्रमुख कंपनियां शामिल थीं, जो रॉकेट, उपग्रह, एविओनिक्स, उन्नत प्रणोदन और अंतरिक्ष मलबे को हटाने जैसे क्षेत्रों में काम कर रही हैं। कंपनियों के शीर्ष अधिकारियों ने प्रधानमंत्री के साथ अपनी प्रगति, दृष्टिकोण और भविष्य की योजनाओं को साझा

किया। उन्होंने सरकारी समर्थन और उद्योग के भीतर बढ़ते सहयोग की विशेष रूप से सराहना की। प्रधानमंत्री ने स्टार्टअप से अपनी प्रौद्योगिकियों के नए अनुप्रयोगों, विशेषकर कृषि और पर्यावरण से जुड़े क्षेत्रों में, का पता लगाने का आग्रह किया।

उन्होंने युवा छात्रों में अंतरिक्ष विज्ञान के प्रति रुचि बढ़ाने के लिए अटल टिंकरिंग लैब्स के साथ जुड़ाव को और गहरा करने की भी बात कही।



लिए महत्वपूर्ण है, लेकिन यह चीनी की उपलब्धता को प्रभावित कर रहा है। पंजाब में चीनी 65 रुपये प्रति किलो बिक रही है, जबकि मुंबई और भोपाल जैसे शहरों में भी कीमतें 58-63 रुपये प्रति किलो के बीच हैं। गणेश

चतुर्थी, दशहरा और दिवाली जैसे त्योहारों के आने से चीनी की मांग में तेजी आएगी, जिससे सरकार के सामने कीमतों को नियंत्रण में रखने और महंगाई को बढ़ने से रोकने की बड़ी चुनौती खड़ी हो गई है।

व्यापार जगत

वैश्विक दबाव में रहा बाजार- कच्चे तेल और भू-राजनीतिक तनाव ने बढ़ाई अनिश्चितता

हफ्ते के अंत में बाजार ने कुछ सुधार दिखाया, लेकिन अनिश्चितता का माहौल बरकरार रहा

मुंबई ।

बीते हफ्ते भारतीय शेयर बाजार में निवेशकों को उतार-चढ़ाव भरे माहौल का सामना करना पड़ा। पश्चिमी एशिया में बढ़ते भू-राजनीतिक तनाव और कच्चे तेल की बढ़ती कीमतें शुरुआती दिनों में बाजार पर हावी रहीं, जिससे प्रमुख सूचकांकों में लगातार गिरावट दर्ज की गई। हालांकि, हफ्ते के अंत में बाजार ने कुछ सुधार दिखाया, लेकिन अनिश्चितता का माहौल बरकरार रहा। कच्चे तेल और भू-राजनीतिक दबाव (सोमवार से बुधवार) हफ्ते की शुरुआत निवेशकों के लिए निराशाजनक रही। सोमवार को भारतीय बाजार

में गिरावट के साथ शुरुआत हुई, जहां सेंसेक्स 281.09 अंक गिरकर 77,728.16 पर और निफ्टी 78.35 अंक गिरकर 24,287.65 पर बंद हुआ। यह लगातार पांचवां कारोबारी सत्र था जब बाजार में गिरावट दर्ज की गई थी। मंगलवार को भी यह सिलसिला जारी रहा। सेंसेक्स 492.70 अंक गिरकर 77,235.46 पर और निफ्टी 132.75 अंक फिसलकर 24,154.90 के स्तर पर आ गया। बुधवार को भू-राजनीतिक अनिश्चितताओं और कच्चे तेल की बढ़ती कीमतों के कारण बाजार में और कमजोरी आई। सेंसेक्स 325.78 अंक गिरकर



76,909.68 पर और निफ्टी 76.60 अंक गिरकर 24,078.30 पर बंद हुआ। इस तरह सेंसेक्स में चार दिनों में कुल 1,170.28 अंकों की गिरावट दर्ज की गई, जबकि निफ्टी ने लगातार सात दिनों तक नुकसान झेला। लंबी गिरावट के बाद

गुरुवार को निवेशकों के चेहरे पर खुशी लौटी। अमेरिकी बॉन्ड प्रतिफल में गिरावट और शॉर्ट-कवरिंग के चलते बाजार ने जोरदार वापसी की। निफ्टी ने लगातार सात दिनों की गिरावट के सिलसिले को तोड़ते हुए 24,200 का स्तर पार किया।

चीनी की कीमतों में बेतहाशा वृद्धि अनुचित, जमाखोरों पर होगी कार्रवाई- सरकार

इथेनॉल उत्पादन को कीमत वृद्धि का कारण बताने से सरकार का इनकार

नई दिल्ली

सरकार ने चीनी की कीमतों में हालिया बेतहाशा वृद्धि को पूरी तरह अनुचित करार देते हुए उन दावों को खारिज कर दिया है जिनमें कहा जा रहा था कि इथेनॉल उत्पादन के लिए चीनी के उपयोग से कीमतों में उछाल आया है। खाद्य सचिव संजीव चोपड़ा ने स्पष्ट किया कि देश में चीनी का पर्याप्त भंडार है, और बढ़ती कीमतें उद्योग की जमाखोरी का परिणाम हैं। खाद्य सचिव संजीव चोपड़ा ने बताया कि घरेलू मांग पूरी होने के बावजूद चीनी उद्योग द्वारा कीमतों

में तेज वृद्धि अनुचित है। उन्होंने राज्यों को चीनी की जमाखोरी और कालाबाजारी के खिलाफ सख्त कार्रवाई करने का निर्देश दिया है। सरकार ने एहतियाती कदम के तौर पर 31 अक्टूबर तक 10 लाख टन कच्ची चीनी के शुल्क-मुक्त आयात की अनुमति दी है, साथ ही थोक उपभोक्ताओं पर 1 सितंबर से 15 दिन की खपत से अधिक चीनी के भंडारण पर रोक लगाई है।

चोपड़ा ने स्पष्ट किया कि देश में चीनी का पर्याप्त भंडार है। 2025-26 विपणन सत्र में उत्पादन अनुमान 343 लाख टन से

आईआईटी हैदराबाद में स्थापित होगा जिंदल स्टील उत्कृष्टता केंद्र

उच्च क्षमता, मूल्यवर्धित और लागत-प्रभावी इस्पात उत्पादों व समाधानों पर केंद्रित होगा

नई दिल्ली ।

जिंदल स्टील (जेएसपीएल) और भारतीय प्रौद्योगिकी संस्थान (आईआईटी) हैदराबाद ने देश के बुनियादी ढांचे, इंजीनियरिंग और रणनीतिक औद्योगिक क्षेत्रों में उन्नत इस्पात समाधानों के उपयोग को बढ़ावा देने के लिए हाथ मिलाया है। इस महत्वपूर्ण साझेदारी के तहत आईआईटी हैदराबाद परिसर में एक जिंदल स्टील उत्कृष्टता केंद्र स्थापित किया जाएगा, जिसका लक्ष्य उच्च क्षमता और लागत-दक्षता वाले इस्पात उत्पादों का विकास और प्रचार करना है। यह उत्कृष्टता केंद्र विशेष रूप से उच्च क्षमता, मूल्यवर्धित और लागत-प्रभावी इस्पात उत्पादों व समाधानों पर केंद्रित होगा। इसका मुख्य उद्देश्य डिजाइनरों, सलाहकारों, इंजीनियरों, ईपीसी कंपनियों और उपकरण निर्माताओं के साथ मिलकर उन्नत इस्पात ग्रेड के उपयोग की संभावनाओं को पहचानना और उन्हें बढ़ावा देना है। जिंदल स्टील के एक अधिकारी ने बताया कि यह साझेदारी भारत के बुनियादी ढांचे, इंजीनियरिंग और औद्योगिक क्षेत्रों में उच्च क्षमता और लागत-प्रभावी इस्पात के उपयोग को बढ़ाने की दिशा में एक महत्वपूर्ण कदम है। उन्होंने जोर दिया कि आईआईटी हैदराबाद की तकनीकी क्षमता और जिंदल स्टील की विनिर्माण, धातुकर्म तथा इंजीनियरिंग विशेषज्ञता को मिलाकर यह केंद्र विभिन्न क्षेत्रों में मजबूत, हल्के, तेज और अधिक दक्ष इस्पात समाधान विकसित करेगा।

चीनी की कीमतों में बेतहाशा वृद्धि अनुचित, जमाखोरों पर होगी कार्रवाई- सरकार

इथेनॉल उत्पादन को कीमत वृद्धि का कारण बताने से सरकार का इनकार



घटकर 306 लाख टन रह जाने के बावजूद, सालाना घरेलू मांग 280-285 लाख टन की तुलना में यह पर्याप्त है। उन्होंने इस तीव्र मूल्य वृद्धि को अनुचित बताया, जिसमें खुदरा कीमतें 48 से 56 रुपये और मिल-स्तर पर 47-48

से 62 रुपये प्रति किलोग्राम तक पहुंच गई हैं। उन्होंने कहा कि

इथेनॉल उत्पादन के लिए केवल 28 लाख टन चीनी का उपयोग हुआ है, जिसका अधिकांश हिस्सा अब मक्के से बनता है, अतः कीमत वृद्धि का कोई वास्तविक कारण नहीं है।

सरकार को उम्मीद है कि इन कदमों से त्योहारी मौसम में चीनी की उपलब्धता सुनिश्चित होगी।

परमाणु ऊर्जा उद्योग ने मांगा पारदर्शी शुल्क ढांचा

निजी भागीदारी के बाद उठाई समान अवसर की मांग

नई दिल्ली ।

परमाणु ऊर्जा उद्योग ने केंद्र सरकार में औसत पारदर्शी और पूर्वानुमानित शुल्क ढांचे की मांग की है, ताकि विनिर्माताओं के मुनाफे और प्रतिस्पर्द्धी कीमतों के बीच संतुलन बनाया जा सके। ‘भारत के रूपांतरण हेतु परमाणु ऊर्जा के सतत दोहन एवं विकास विधेयक (शांति) अधिनियम, 2025’ के पारित होने के बाद इस क्षेत्र में निजी भागीदारी को हरी झंडी मिल चुकी है। अब उद्योग ने सरकार से यह भी अपील की है कि परमाणु ऊर्जा को बिजली के अन्य स्रोतों के साथ बराबरी पर लाने के लिए समान अवसर उपलब्ध कराए जाएं। लार्सन एंड टुब्रो के एक वरिष्ठ एे अधिकारी ने बताया कि आर्थिक रूप से फायदेमंद होने के लिए शुल्क बाजार दरों के अनुरूप होने चाहिए और बिजली की अधिकतम समतुल्य लागत 8 रुपये प्रति किलोवाट-घंटा होनी चाहिए। उन्होंने बताया कि जहां भारतीय परमाणु ऊर्जा निगम (एनपीसीआईएल) की स्वदेशी तकनीक में औसत शुल्क लगभग 4 रुपये प्रति यूनिट है, वहीं विदेशी तकनीक अधिक महंगी है। परब ने सुझाव दिया कि स्थानीय सामग्री को 100 फीसदी तक बढ़ाने और तकनीकी फीस को 6 से 10 रिस्कटों में विभाजित करने से विदेशी तकनीक भी फायदेमंद हो सकती है।

ऑटो सेक्टर में उत्सव का माहौल, चुनौतियों से इनकार नहीं

त्योहारी सीजन से पहले रिकॉर्ड बुकिंग, ऑटो कंपनियों ने बढ़ाया उत्पादन

नई दिल्ली

देश का यात्री वाहन उद्योग त्योहारी सीजन के लिए कमर कस चुका है। रिकॉर्ड बुकिंग और बढ़ती मांग को पूरा करने के लिए विनिर्माता उत्पादन बढ़ा रहे हैं, डीलरों के पास स्टॉक जमा कर रहे हैं और नए मॉडल उतारने की तैयारी में हैं। हालांकि, इस उस्तहव के बीच कंपनियों को वित्त वर्ष 2027 की दूसरी छमाही में वृद्धि की रफ्तार धीमी पड़ने का डर सता रहा है, जिसकी वजह पिछले साल के जीएसटी लागू होने के बाद की उच्च वित्ती तुलना है। कमोडिटी की बढ़ती कीमतें और डीलरों के पास बढ़ता स्टॉक भी अतिरिक्त जोखिम पैदा कर रहा है। फेडरेशन ऑफ ऑटोमोबाइल डीलर्स एसोसिएशन (फाडा) के आंकड़ों के अनुसार, अगस्त में 74.3 प्रतिशत डीलरों को बिक्री में वृद्धि की उम्मीद है, जो जुलाई से पहले के 51.24 प्रतिशत से काफी अधिक है। त्योहारी सीजन के लिए तैयारी अभी से शुरू हो चुकी है, और यात्री वाहनों के 53.57 प्रतिशत डीलरों ने बुकिंग में बढ़ोतरी दर्ज की है। आपूर्ति की रुकावटों को दूर कर और नए मॉडल लाने की तैयारी कर कंपनियां इस मांग को भुनाने के लिए पूरी तरह तैयार हैं। सांख्यिकीय आंकड़े भी इस तेजी की पुष्टि करते हैं। सोसाइटी ऑफ इंडियन ऑटोमोबाइल मैनुफैक्चरर्स (सायम) के अनुसार; जुलाई में यात्री वाहनों का उत्पादन सालाना आधार पर 26.4 प्रतिशत बढ़कर 5,05,520 इकाई हो गया, जबकि थोक आपूर्ति 34.3 प्रतिशत बढ़कर रिकॉर्ड 4,57,810 वाहनों तक पहुंच गई। अप्रैल-जून तिमाही में भी उत्पादन और थोक आपूर्ति में क्रमशः 16.8 प्रतिशत और 25.9 प्रतिशत की मजबूत वृद्धि देखी गई। खुदरा बिक्री भी मजबूत बनी हुई है; फाडा के अनुसार, जुलाई में खुदरा पंजीकरण में 19.13 प्रतिशत की वृद्धि हुई। हालांकि, थोक आपूर्ति में खुदरा बिक्री की तुलना में तेजी से हुई बढ़ोतरी से पता चलता है कि यह बहुत त्योहारों के लिए स्टॉक जमा करने की वजह से है। डीलरों के पास मौजूदा स्टॉक फाडा के सुझाए गए 21 दिनों के मुकाबले बढ़कर 33 से 35 दिन तक पहुंच गया है, जिसमें आधे से अधिक डीलरों ने उच्च स्टॉक की सूचना दी है। फाडा ने आगाह किया है कि अगस्त और सितंबर में वृद्धि का श्रेय काम आधार प्रभाव को जाएगा, क्योंकि पिछले साल एप्रैल-मई के बीच नवंबर में पड़ना इस साल अक्टूबर की तुलना में और जटिल बनाएगा, जिससे थोक बिक्री के बजाय खुदरा बिक्री ही उद्योग के लिए असली कसौटी होगी।



दो टुक

आलोचनाओं पर गौतम गंभीर का जवाब

मेरा काम ट्रॉफियां जीतना है

कोलंबो एजेंसी। भारतीय टीम के मुख्य कोच गौतम गंभीर ने आलोचनाओं और बाहरी शोर को दरकिनार करते हुए साफ कहा है कि उनका एकमात्र लक्ष्य भारत के लिए ट्रॉफियां जीतना है। श्रीलंका के खिलाफ दूसरे टेस्ट से पहले गंभीर ने कहा कि उन्हें आलोचना, विचारों या लाइक्स की चिंता नहीं है और उनका पूरा ध्यान भारतीय क्रिकेट को आगे ले जाने पर है।

आलोचनाओं पर गंभीर का दो टूक जवाब

न्यूजीलैंड और दक्षिण अफ्रीका के खिलाफ घरेलू टेस्ट सीरीज में हार तथा ऑस्ट्रेलिया दौरे पर मिली शिकस्त के बाद गंभीर की कोचिंग पर सवाल उठे हैं। हालांकि, इंग्लैंड दौरे पर भारत ने पांच मैचों की टेस्ट सीरीज 2-2 से ड्रॉ कराई थी। आलोचनाओं को लेकर पूछे गए सवाल पर गंभीर ने कहा, 'मेरा काम ट्रॉफियां जीतना है। मैं सिर्फ इसी में विश्वास करता हूँ और इसी की परवाह करता हूँ। यही मेरे और बाकी लोगों के बीच अंतर है। मुझे विचारों या लाइक्स की चिंता नहीं है।'

अगरकर से सिर्फ क्रिकेट पर फोकस

चयन समिति के अध्यक्ष अजित अगरकर के साथ अपनी बातचीत के बारे में गंभीर ने कहा कि दोनों के बीच चर्चा का मुख्य विषय भारतीय क्रिकेट को आगे ले जाना और सही फैसले करना होता है। उन्होंने कहा कि बातचीत इस बात पर केंद्रित रहती है कि भारतीय क्रिकेट को किस दिशा में आगे बढ़ाया जाए, क्या महत्वपूर्ण है और खेल की बेहतरी के लिए कौन से फैसले लेने चाहिए। भारत फिलहाल विश्व टेस्ट चैंपियनशिप (डब्ल्यूटीसी) की तालिका में पांचवें स्थान पर है। उससे ऊपर ऑस्ट्रेलिया, दक्षिण अफ्रीका, न्यूजीलैंड और बांग्लादेश हैं। हालांकि, गंभीर ने रैंकिंग को लेकर ज्यादा चिंता नहीं जताई। उन्होंने कहा, 'रैंकिंग मायने नहीं रखती। हम संघर्ष नहीं कर रहे हैं। इंग्लैंड दौरे के बाद से हमने संतोषजनक टेस्ट क्रिकेट खेला है।'



सलाह दी

द्रविड़ ने तीनों प्रारूप में खेलने का किया समर्थन

टेस्ट क्रिकेट को वैभव की जरूरत



नई दिल्ली, एजेंसी। भारत के पूर्व कप्तान राहुल द्रविड़ का मानना है कि टेस्ट क्रिकेट को वैभव सूर्यवंशी जैसे खिलाड़ी की जरूरत है। द्रविड़ ने कहा कि सूर्यवंशी को लाल गेंद क्रिकेट के लिए काफी समय और एक्सपोजर की जरूरत है। वैभव सूर्यवंशी इस बार दलीप ट्रॉफी में ईस्ट जोन की तरफ से खेल रहे हैं। दलीप ट्रॉफी की शुरुआत रविवार से हो रही है। वैभव इस दौरान टीम के उपकप्तान की भूमिका में भी नजर आने वाले हैं।

नई सनसनी बनकर उभरे हैं वैभव

वैभव सूर्यवंशी क्रिकेट की नई सनसनी बनकर उभरे हैं और उन्होंने आईपीएल 2026 में दमदार प्रदर्शन किया था। वैभव ने इसी साल इंग्लैंड के खिलाफ टी20 अंतरराष्ट्रीय में डेब्यू किया था। वैभव अगले महीने होने वाले एशियाई खेलों के

लिए भी भारतीय टीम का हिस्सा हैं। राहुल द्रविड़ जब राजस्थान रॉयल्स के मुख्य कोच थे तो राजस्थान फ्रेंचाइजी ने वैभव को आईपीएल नीलामी में खरीदा था। अब द्रविड़ ने वैभव को टेस्ट क्रिकेट के लिए तैयार बता दिया है। द्रविड़ ने यूरोपियन टी20 प्रीमियर लीग (ईटीपीएल) के अनावरण के लिए डबलिन में एक इवेंट में कहा, यह बहुत अच्छी बात है कि वैभव को भारत में आईपीएल के जरिए कुछ सीमित ओवर प्रारूप में क्रिकेट खेलने का अनुभव मिल रहा है, लेकिन उन्हें भारतीय घरेलू सिस्टम में वापस जाकर लाल गेंद क्रिकेट खेलने और अपने टेस्ट करियर को आगे बढ़ाने का भी समय मिल रहा है। इस युवा बल्लेबाज को सीमित ओवर और टेस्ट क्रिकेट के बीच संतुलन बनाने की जरूरत है। हम सभी टेस्ट क्रिकेट को जिंदा देखना चाहते हैं और आगे बढ़ते देखना चाहते हैं। हमें वैभव जैसे खिलाड़ियों की जरूरत है ताकि वे सभी प्रारूप में खेल सकें।

द्रविड़ ने संयम रखने कहा

द्रविड़ ने कहा, अच्छी बात यह है कि उसे कुछ समय लेगा, उसे कुछ अनुभव की जरूरत होगी। उसे बहुत सारा टेस्ट क्रिकेट खेलने का मौका मिलेगा। उसने शायद उतना टेस्ट क्रिकेट नहीं खेला है जितना सीमित ओवर प्रारूप में क्रिकेट खेला है। वह सिर्फ 15 साल का है। मुझे लगता है कि आपको उसे कुछ समय देना होगा और उसके साथ सब्र रखना होगा। जाहिर है वह शुरू से ही बहुत सफल रहा है, लेकिन वह अपने उतार-चढ़ाव से गुजरेंगे और मुझे लगता है कि लोगों को उसके साथ सब्र रखना होगा।

वैभव के तीनों प्रारूप में खेलने का भरोसा

द्रविड़ का मानना है कि टी20 मौकों का पीछा करने के बजाय घरेलू टेस्ट क्रिकेट खेलने से बतौर बल्लेबाज वैभव का विकास होगा। उन्होंने कहा, हम सब याद रखें कि वैभव सिर्फ 15 साल के हैं और उन्हें अभी लंबा रास्ता तय करना है। मुझे उम्मीद है कि सूर्यवंशी आखिरकार उच्च स्तर पर लाल गेंद क्रिकेट में कदम रख पाएंगे और इंडिया के लिए सभी प्रारूप के खिलाड़ी बन पाएंगे। यह वैश्विक क्रिकेट के लिए उत्साहजनक होगा।मालूम हो कि सूर्यवंशी ने अब तक सिर्फ आठ प्रथम श्रेणी मैच खेले हैं।

संक्षिप्त

समाचार

फीफा ने अर्जेंटीना पर लगाया करोड़ों का जुर्माना और तीन खिलाड़ियों पर बैन



स्पेन (एजेंसी)। फुटबॉल की गवर्निंग बॉडी फीफा ने अर्जेंटीना की फुटबॉल एसोसिएशन (एएफए) अर्जेंटीनी खिलाड़ियों और कोचिंग स्टाफ पर बड़ा जुर्माना लगाया है। फीफा ने उनकी ये सजा हाल ही में खत्म हुए फीफा वर्ल्डकप में की गई गड़बड़ियों की वजह से दी है, जिसमें फाइनल में स्पेन के खिलाड़ी के साथ हुई झड़प भी शामिल है। इस झगड़े की वजह से फीफा ने अर्जेंटीना के चार और स्पेन के एक खिलाड़ी पर जुर्माना लगाया है। अर्जेंटीना के खिलाड़ियों में लिएड्रो परेडेस को सबसे कड़ी सजा मिली है। इस मिडफील्डर को 10 मैचों के लिए सस्पेंड किया गया है और 90,000 एसडी का जुर्माना लगाया गया है। जबकि नाहुएल मोलिना को 7 मैचों का सस्पेंशन और 90,000 स्र और थियगो अल्माडा को एक मैच का सस्पेंशन और 30,000 स्र का जुर्माना लगाया है। इसके अलावा स्पेन के असिस्टेंट कोच रॉबर्टो अयाला को तीन मैचों का सस्पेंशन और 30,000 स्र का जुर्माना लगाया गया है। वहीं स्पेन के एक खिलाड़ पाब्लो मार्टिन पेज गाविरा पर एक मैच का सस्पेंशन और 30,000 एसडी का जुर्माना लगाया गया है। खिलाड़ियों के अलावा फीफा ने अर्जेंटीना फुटबॉल एसोसिएशन पर भी टूर्नामेंट के दौरान हुई कई घटनाओं के लिए 3.64 करोड़ रुपये का जुर्माना लगाया है, जिसमें इंग्लैंड के खिलाफ सेमीफाइनल मैच जीतने के बाद खिलाड़ियों का फाँकलैंड आइलैंड्स से जुड़ा पॉलिटिकल बैनर ले जाना और समर्थकों द्वारा भेदभावपूर्ण नारे लगाना शामिल है।

लुसाने डायमंड लीग: नीरज चोपड़ा 9 सेंटीमीटर से चुके पहला स्थान



लुसाने (एजेंसी)। नीरज चोपड़ा ने 2026 सीजन का अपना बेस्ट श्रो किया, लेकिन वो लुसाने डायमंड लीग में श्रीलंका के रुमेश पथिरागे से सिर्फ 9 सेंटीमीटर पीछे रह गए, जिसकी वजह से उनको दूसरे स्थान पर ही रहना पड़ा। नीरज चोपड़ा ने अपने दूसरे प्रयास में ही 88.05 मीटर का शानदार श्रो किया, लेकिन पथिरागे ने अपने तीसरे प्रयास में 88.14 मीटर श्रो करके लुसाने प्रतियोगिता अपने नाम कर ली। ग्रेनाडा के एंडरसन पीटर्स 86.69 मीटर की दूरी के साथ तीसरे स्थान पर रहे।दो ओलंपिक पदक जीतने वाले भारतीय खिलाड़ी नीरज चोपड़ा ने 83.54 मीटर के श्रो के साथ अपनी शुरुआत की, इसके बाद उन्होंने अपने दूसरे प्रयास में अपना सर्वश्रेष्ठ प्रदर्शन किया और 88.05 मीटर दूर भाला फेंककर पहले स्थान पर पहुंच गए, लेकिन श्रीलंका के उभरते हुए खिलाड़ी पथिरागे ने तुरंत अपने तीसरे प्रयास में 88.14 मीटर श्रो करके नीरज से पहले स्थान छीन लिया। चोपड़ा अपने तीसरे श्रो में केवल 83.72 मीटर ही दूर भाला फेंक पाए और चौथे प्रयास में फाउल कर बैठे, जबकि उन्होंने अपना पांचवां प्रयास नहीं किया, हालांकि, चोपड़ा अपने आखिरी और छठे श्रो में जरूरी दूरी हासिल नहीं कर पाए।

बांग्लादेश की पहली पारी 64 पर ढेर

बदले की आग में मिचेल स्टार्क ने बरपाया कहर, पहले ही दिन गिरे 18 विकेट, ऑस्ट्रेलिया ने हासिल की मामूली बढ़त

मैके , एजेंसी। ऑस्ट्रेलिया ने बांग्लादेश के खिलाफ पहले टेस्ट मैच के शुरुआती दिन मामूली बढ़त हासिल कर ली। दिन का खेल समाप्त होने तक ऑस्ट्रेलिया ने पहली पारी में आठ विकेट पर 165 रन बनाए हैं और उसे अब तक 101 रनों की बढ़त मिली है। स्टैप्स के समय कैमरन ग्रीन 51 और नाथन लियोन 10 रन बनाकर क्रीज पर मौजूद हैं। इससे पहले, दूसरे ही सत्र में बांग्लादेश की पहली पारी 64 रन पर ऑलआउट हुई। लेकिन शोरिफुल इस्लाम ने ऑस्ट्रेलिया को लगातार झटके दिए जिससे टीम वापसी करने में सफल रही।

ऑस्ट्रेलिया की पहली पारी

बांग्लादेश को सस्ते में ऑलआउट करने के बाद उतरी ऑस्ट्रेलिया की शुरुआत अच्छी नहीं रही। शोरिफुल इस्लाम ने ऑस्ट्रेलिया को लगातार झटके दिए जिससे उसकी पारी लड़खड़ा गई। शुरुआती झटकों के बाद स्टीव स्मिथ और कैमरन ग्रीन ने ऑस्ट्रेलिया की पारी को संभाला और टीम को बढ़त दिलाई। स्मिथ 42 रन बनाकर आउट हुए और ग्रीन के साथ उनकी साझेदारी टूट गई। इसके बाद एक छोरे से विकेट गिरते रहे, लेकिन ग्रीन टिके रहे और उन्होंने अर्धशतक पूरा किया। बांग्लादेश के लिए शोरिफुल ने छह विकेट लिए, जबकि तस्कीन अहमद और मेहदी हसन मिराज को अब तक एक-एक विकेट मिले।

पहला सत्र पूरी तरह ऑस्ट्रेलिया के नाम

स्टार्क ने बांग्लादेश की पारी लड़खड़ाने में कोई कसर नहीं छोड़ी। स्टार्क के आगे बांग्लादेश का बल्लेबाजी क्रम ताश के पत्तों की तरह बिखरता चला गया। इसके बाद पैट कमिंस ने मुशफिकुर रहम को आउट कर बांग्लादेश को पहले ही सत्र में छड़ा झटका दिया। बांग्लादेश ने इस तरह 21 रन के स्कोर पर छह विकेट गंवा दिए। लंच तक बांग्लादेश का स्कोर छह विकेट पर 35 रन था।

मिचेल स्टार्क ने स्टेन को पीछे छोड़ा ! 19वीं बार टेस्ट में लिए पांच से अधिक विकेट

ऑस्ट्रेलिया के बाएं हाथ के तेज गेंदबाज मिचेल स्टार्क ने टेस्ट क्रिकेट में सर्वाधिक विकेटों के मामले में दक्षिण अफ्रीका के पूर्व तेज गेंदबाज डेल स्टेन को पीछे दिया है। स्टार्क अब स्टेन को पीछे छोड़ते हुए टेस्ट क्रिकेट इतिहास के 10वें सफलतम गेंदबाज बन गए हैं। स्टार्क ने शनिवार से साउथ मैके में ऑस्ट्रेलिया और बांग्लादेश के बीच शुरू हुए टेस्ट मैच के पहले दिन यह उपलब्धि हासिल की।

शुरुआती 22 गेंदों पर झटके पांच विकेट

साउथ मैके में ऑस्ट्रेलियाई कप्तान पैट कमिंस ने टॉस जीतकर पहले गेंदबाजी का फैसला किया। स्टार्क ने अपनी

चार बल्लेबाज खाता खोले बिना आउट

इससे पहले, मैके में खेले जा रहे दूसरे टेस्ट मैच में ऑस्ट्रेलिया ने टॉस जीतकर पहले गेंदबाजी का फैसला लिया। तेज गेंदबाज मिचेल स्टार्क ने इसे सही साबित करने में ज्यादा देर नहीं लगाई और बांग्लादेश को झटके पर झटके दिए। स्थिति यह रही कि पहले ही सत्र में बांग्लादेश ने छह विकेट गंवा दिए। मिचेल स्टार्क ने पहली पारी में शानदार गेंदबाजी की और शुरुआत से ही बांग्लादेश पर दबाव बनाया। स्टार्क पहली ही गेंद पर शादमान इस्लाम को पवेलियन भेजा और फिर अपने अगले ओवर की पहली गेंद पर तजिद हसन तमीम को खाता खोले बिना आउट किया। अगली ही गेंद पर नजमुल हुसैन शांतो स्टार्क का तीसरा शिकार बने। स्टार्क हालांकि, हेट्रिक पूरी नहीं कर सके। स्टार्क ने फिर कैमरन ग्रीन के हाथों मोमिनुल हक को कैच कराया जो नौ रन बनाकर आउट हुए। इसके बाद स्टार्क का पांचवां शिकार लिटन दास बने जो खाता खोले बिना आउट हुए। बांग्लादेश की बल्लेबाजी इस कदर खराब रही कि चार बल्लेबाज खाता भी नहीं खोल सके।



आग उगलती गेंदबाजी से बांग्लादेश के शीर्ष क्रम बल्लेबाजी को तहस नहस कर दिया। स्टार्क ने अपनी शुरुआती 22 गेंदों पर ही पांच विकेट ले डाले। स्टार्क ने 10 ओवर की गेंदबाजी में छह मेडन फेंकते हुए मात्र 12 रन देकर छह विकेट लिए। इस दौरान पांचवां विकेट लेते ही उन्होंने डेल स्टेन को पीछे छोड़ दिया।

दूसरे सत्र में हेजलवुड-कमिंस ने दिखाया दम

लंच ब्रेक के बाद जोश हेजलवुड और कमिंस ने दम दिखाया और दो विकेट झटक बांग्लादेश को और मुश्किल में डाल दिया। कमिंस ने पहले मेहदी हसन मिराज को आउट किया जो 11 रन बनाकर आउट हुए और फिर हेजलवुड ने हसन महमूद को पवेलियन की राह दिखाई जो 10 रन बनाकर आउट हुए। कमिंस ने इसके बाद तस्कीन अहमद को आउट करने में ज्यादा देर नहीं लगाई और मैट रेनशॉ के हाथों कैच काकर उनका पारी का अंत किया। तस्कीन एक रन बनाकर आउट हुए। आखिरी विकेट गिराने के लिए हालांकि, ऑस्ट्रेलिया को थोड़ी मेहनत करनी पड़ी क्योंकि तैजुल इस्लाम और शोरिफुल इस्लाम के बीच 10वें विकेट के लिए 25 रनों की साझेदारी हुई। यह बांग्लादेश की पारी की सबसे बड़ी साझेदारी रही। इसे स्टार्क ने शोरिफुल को आउट कर तोड़ा। 11वें नंबर पर उभरे शोरिफुल ने बांग्लादेश के लिए पहली पारी में सबसे ज्यादा 14 रन बनाए। ऑस्ट्रेलिया के लिए स्टार्क ने छह, कमिंस ने तीन और हेजलवुड ने एक विकेट लिया।

205 पारियों में 441 विकेट

36 साल के स्टार्क के अब 107 टेस्ट मैचों की 205 पारियों में 441 विकेट हो चुके हैं। स्टार्क टेस्ट मैच की एक पारी में 19 बार पांच या उससे अधिक विकेट ले चुके हैं, जबकि एक मैच में 10 या उससे अधिक विकेट तीन बार ले चुके हैं। उनका सर्वश्रेष्ठ प्रदर्शन 58 रन देकर सात विकेट है। स्टार्क से आगे अब वेस्टइंडीज के दिग्गज तेज गेंदबाज कार्टीनी वॉल्श हैं। वॉल्श के नाम 132 टेस्ट में 519 विकेट हैं। देखना होगा कि स्टार्क इस रिकॉर्ड को तोड़ पाते हैं, या नहीं। डेल स्टेन ने 2004 से 2019 के बीच 93 टेस्ट मैचों में 439 विकेट लिए थे। स्टेन अब टेस्ट के सफलतम गेंदबाजों की सूची में 11वें नंबर पर चले गए हैं। टेस्ट क्रिकेट में सर्वाधिक विकेट श्रीलंका के ऑफ स्पिनर मुथैया मुरलीधरन के नाम है। मुरलीधरन ने 1992 से 2010 के बीच 133 टेस्ट में 800 विकेट लिए हैं। दूसरे स्थान पर ऑस्ट्रेलिया के शेन वॉर्न हैं। वॉर्न ने 1992 से 2007 के बीच 145 टेस्ट में 708 विकेट लिए थे।



इंग्लैंड के खिलाफ पारी से हारने पर पाकिस्तान टेबल में सबसे नीचे खिसका

नईदिल्ली (एजेंसी)। इंग्लैंड के खिलाफ तीन मैचों की सीरीज के पहले टेस्ट में पाकिस्तान की दूसरी पारी में सिर्फ 135 रनों पर ही सिमट गई, जिससे उनको पारी और 103 रनों से शर्मनाक हार का सामना करना पड़ा, इसके साथ ही मेजबान टीम ने तीन दिन के अंदर ही शानदार जीत हासिल कर ली। पाकिस्तान की हार के लिए मुख्य रूप से रॉबिन्सन जिम्मेदार थे, उन्होंने मैच में 80 रन देकर 8 विकेट लिए और 'प्लेयर ऑफ द मैच' का पुरस्कार जीता।

पाकिस्तान टेबल में सबसे नीचे

पाकिस्तान ने पहली पारी में सिर्फ 171 रन बनाए थे, जबकि इंग्लैंड ने अपनी पहली पारी में 409 रन बनाए, जिससे उनको 238 रनों की बढ़त मिल गई, इसके बाद पाकिस्तानी बल्लेबाज दूसरी पारी में इंग्लैंड के तेज गेंदबाजों के जबरदस्त हमले का सामना नहीं कर सका, जोफ्रा आर्चर, जोश टॉग और ओली रॉबिन्सन ने मिलकर 9 विकेट लिए, जिससे इंग्लैंड ने एकतरफा जीत हासिल की और आईसीसी वर्ल्ड टेस्ट चैंपियनशिप 2025-27 साइकल में महत्वपूर्ण अंक प्राप्त किए।

इंग्लैंड की यह शानदार जीत जो रूट के फुल-टाइम टेस्ट कप्तान के तौर पर दूसरे

कार्यकाल की मजबूत शुरुआत है, इससे वर्ल्ड टेस्ट चैंपियनशिप टेबल में इंग्लैंड की स्थिति भी बेहतर हुई है, इंग्लैंड की रैंकिंग ऊपर चला गया है, जबकि पाकिस्तान वेस्टइंडीज से नीचे खिसककर 16 पॉइंट्स और 19.05 के पॉइंट्स प्रतिशत (पीसीटीरैण्ड) के साथ टेबल में सबसे नीचे आ गया है। हालांकि इंग्लैंड स्टैंडिंग में सातवें स्थान पर बना हुआ है, ऑस्ट्रेलिया 77.78 पीसीटी के साथ स्टैंडिंग में टॉप पर बना हुआ है, दक्षिण अफ्रीका भी 75 पीसीटी के साथ स्टैंडिंग में दूसरे स्थान पर है।

पाकिस्तान की करारी हार

मैच की बात करें तो जब पाकिस्तान ने अपनी दूसरी पारी शुरू की, तो उन पर भारी दबाव था क्योंकि इंग्लैंड ने पहली पारी में 238 रनों की बढ़त बना ली थी, मेहमान टीम की मुश्किलें लगभग उर्ध्व ही शुरू हो गई जब आर्चर ने अपने पहले ही ओवर में इमाम-उल-हक (0) का विकेट ले लिया।

शान मसूद ने कई बाउंड्री लगाकर पलटवार करने की कोशिश की, लेकिन इंग्लैंड ने दबाव बनाए रखा, इसके बाद अब्दुल्ला शफीक (15) डिफेंस करते हुए एज लाने से आउट हो गए, और लंच से पहले ही पाकिस्तान और भी

डब्ल्यूटीसी पॉइंट्स टेबल में बड़ा बदलाव



मुश्किल स्थिति में आ गया।

इसके बाद स्थिति और खराब हो गई जब टंग ने पाकिस्तान के मिडिल ऑर्डर को तहस-नहस

कर दिया, सबसे पहले सऊद शकील (14) आउट हुए, और फिर इंग्लैंड के इस तेज गेंदबाज ने एक ही ओवर में मसूद (29) और सलमान

आगा दोनों को आउट करके पाकिस्तान को हार की कगार पर धकेल दिया।

हालांकि मोहम्मद रिजवान ने 41 रन बनाकर कुछ हद तक संघर्ष किया, लेकिन रॉबिन्सन ने दूसरे छोर से कई सफलताएं हासिल कीं, आखिरकार गस एटकिंसन ने रिजवान की पारी का अंत किया और फिर आर्चर ने 38वें ओवर में आखिरी बल्लेबाज को आउट करके मैच खत्म कर दिया।

इससे पहले, पहले बल्लेबाजी करने उतरी पाकिस्तान की टीम 171 रनों पर ऑल आउट हो गई थी, जिसमें रॉबिन्सन ने 51 रन देकर 5 और टंग ने 46 रन देकर 5 विकेट लिए थे, जवाब में इंग्लैंड के मिडिल ऑर्डर के चार बल्लेबाजों ने हाफ-सेंटुरी लगाई, जॉर्डन काॅक्स ने 73, जो रूट ने 66, हैरी ब्रूक ने 91 और डैन लॉरेंस ने 51 रन बनाए, इस मिली-जुली कोशिश से इंग्लैंड ने पहली पारी में 409 रन बनाए, जिससे उनको 238 रनों की बढ़त मिल गई, पाकिस्तान की तरफ से अली उस्मान ने 95 रन देकर 5 विकेट लिए।इस जीत के साथ इंग्लैंड तीन टेस्ट मैचों की सीरीज में 1-0 से आगे निकल गया है, सीरीज के दूसरा मैच लॉर्ड्स में 27 अगस्त से शुरू होगा।



मालामाल वीकली 2 में महेश मांजरेकर की एंट्री?



‘मालामाल वीकली 2’ को लेकर इन दिनों काफी हलचल है। फिल्म की स्टारकास्ट लगातार चर्चा में बनी हुई है। इसी बीच चर्चा शुरू हुई की फिल्म की कास्ट से अभिनेता महेश मांजरेकर भी जुड़ चुके हैं।

महेश के लिए खास किरदार, मेकर्स को भी पसंद आया
सूत्रों की माने तो इस फिल्म में महेश के लिए एक मजेदार किरदार है। मेकर्स को लगा कि इस रोल के लिए वह बिल्कुल सही रहेगे। उन्हें भरोसा है कि महेश इस किरदार के साथ पूरा न्याय करेंगे और उनकी परफॉर्मेंस दर्शकों को पसंद आएगी। इस सीक्वल का ऑफर पाकर महेश भी खुश थे। उन्होंने हामी भी भर दी।

मैं इस बारे में ज्यादा नहीं बताना चाहता

इस बारे में जब महेश से बात की तो उन्होंने कहा, ‘देखिए, मैं इस चीज का हिस्सा हो सकता हूँ, या शायद नहीं भी...। सच कहूँ तो मैं इस बारे में ज्यादा कुछ नहीं बताना चाहता।’ वहीं ‘मालामाल वीकली’ के पहले पार्ट के बारे में पूछने पर महेश ने कहा, ‘जी हाँ, मैंने वो देखी है और मुझे वो बहुत अच्छी फिल्म लगी। वह एक मजेदार फिल्म थी। खेर, इससे ज्यादा मैं कुछ नहीं कह सकता।’

रितेश से एल्विश तक, ये सितारे आएंगे नजर

बता दें कि ‘मालामाल वीकली 2’ की कास्ट को लेकर अब तक सामने आई रिपोर्ट्स में रितेश देशमुख, परेश रावल, राजपाल यादव, एल्विश यादव, रवीना टंडन, परिणीति चोपड़ा, शिल्पा शिरोडकर, फरदीन खान के नाम शामिल हैं। फिल्म का निर्देशन ‘तेरी बातों में ऐसा उलझा जिया’ फेम अभित जोशी करेंगे और इसकी शूटिंग नवंबर से शुरू हो सकती है।

2006 में आई थी ‘मालामाल वीकली’

‘मालामाल वीकली’ 2006 में रिलीज हुई थी। प्रियदर्शन के निर्देशन में बनी इस कॉमेडी फिल्म में परेश रावल, ओम पुरी, रितेश देशमुख और राजपाल यादव जैसे कलाकार नजर आए थे। गांव, लॉटरी और पैसे के लालच के इर्द-गिर्द घूमती इस कहानी ने अपनी देसी कॉमेडी से दर्शकों का खूब मनोरंजन किया था। फिल्म आज भी अपनी कॉमेडी और यादगार किरदारों के लिए जानी जाती है।



ईशा कोप्पिकर ने ट्रोल्स को लताड़ा

सोशल मीडिया पर साझा किया वीडियो

अभिनेत्री ईशा कोप्पिकर ने खुद पर ‘अंधभक्त’ होने के इल्जामों पर अपनी प्रतिक्रिया दी। उन्होंने कहा कि अगर भारत से प्यार करना अंधभक्ति है तो उन्हें इस टैग पर गर्व है। जानें क्या बोली ईशा? अभिनेत्री ईशा कोप्पिकर ने एक पोस्ट इंस्टाग्राम पर साझा की। उन्होंने कहा कि वह भारत से प्यार करती हैं। इसके साथ ही वह किसी राजनीतिक पार्टी का हिस्सा नहीं हैं। ईशा ने कहा – अगर अपने देश से प्यार करना, भारत पर विश्वास करना और उसकी तरक्की चाहना भक्ति है, तो हाँ, मुझे अंधभक्त कहिए। मेरी भक्ति किसी राजनीतिक पार्टी के लिए नहीं, बल्कि अपने देश, अपने भारत के लिए है। राष्ट्र सबसे पहले है। इसान जहां रहता है वह उसी जगह से प्यार और उसका सम्मान करना चाहिए। असली देशभक्ति तब है, जब कोई व्यक्ति अपने काम से देश को बेहतर बनाने की कोशिश करे। इसी सोच को देश के लिए भी बदलने की जरूरत है। हमें इसी तरह सोचना चाहिए।

एक्ट्रेस ने कहा सोच बदलना चाहिए
ईशा ने आगे अपने वीडियो में कहा, ‘दोनों के बीच फर्क सिर्फ परिस्थितियों का नहीं, बल्कि

सोच का है। इसी सोच को देश के लिए भी बदलने की जरूरत है। हमें हर समय यह पूछने के बजाय कि देश ने हमें क्या दिया, यह सोचना चाहिए कि हम देश को क्या दे सकते हैं। हमें यह विचार करना चाहिए कि अपने काम और सोच के जरिए भारत के लिए क्या बेहतर किया जा सकता है।’

कैप्शन में ट्रोल्स को जवाब दिया

एक्ट्रेस ईशा कोप्पिकर ने इस वीडियो के साथ कैप्शन में भी लिखा, ‘अगर भारत से प्यार करना ‘अंधभक्ति’ है, तो मैं इस पहचान को गर्व से अपनाती हूँ। मुझे जो गलत लगता है, उस पर सवाल उठाती हूँ और जो सही लगता है, उसकी तारीफ भी करती हूँ। मेरे लिए मेरा देश सबसे ऊपर रहेगा।’

ईशा कोप्पिकर का वर्कफ्रंट

साल 2000 में फिल्म ‘फिजा’ से हिंदी में अपने करियर की शुरुआत करने वाली अभिनेत्री ईशा हाल ही में फिल्म ‘लव यू लोकतंत्र’ में नजर आई। अभ्य निहलानी के निर्देशन में बनी इस फिल्म में कृष्णा अभिषेक, अली असगरी, सपना चौधरी, रवि किशन और मनोज जोशी थे।

सुकृति कक्कड़ ने बताया शादी का प्लान

सिंगर सुकृति कक्कड़ ने अपने पांच साल के रिश्ते को तब तक लोगों की नजरों से दूर रखा, जब तक कि वे इसे सबके सामने लाने के लिए तैयार नहीं हो गईं। सिंगर ने इंस्टाग्राम पर मुंबई के एंटरटेन्योर शोमिक शेड्डी के साथ अपनी सगाई की घोषणा की। 31 जुलाई को टस्कनी में सगाई करने वाले इस कपल ने बताया कि अपने रिश्ते को प्राइवेट क्यों रखा? बातचीत में सिंगर ने कहा कि जब हम इस रिश्ते में आए, तो हमें अपने रिश्ते पर बहुत गर्व हुआ। हमने सोचा कि जब सही समय आएगा तभी इसकी घोषणा करना सही रहेगा। सुकृति कहती हैं कि जब आप रिश्ते छिपाते हैं, तो यह आपकी पर्सनैलिटी का हिस्सा बन जाता है। हमारे परिवारों और कुछ करीबी दोस्तों को हमेशा पता था। हमें इसे प्राइवेट रखना पसंद है और यह हमेशा ऐसा ही रहेगा। इसकी बहुत अहमियत है। मैं ‘नजर’ में बहुत विश्वास रखती हूँ। कपल ने यह भी बताया कि वे अपने रिश्ते और प्रोफेशनल जिंदगी को अलग-अलग रखना चाहते थे। कक्कड़ कहती हैं, ‘हम अपने काम पर बहुत फोकस हैं। इसलिए, ऐसी कोई भी चीज जो हमारे काम से ध्यान भटकाए, हम शुरुआत में नहीं चाहते थे। मगर अब हम इसे पूरी गरिमा के साथ सबके सामने लाना चाहते हैं।’ इस कपल का कहना है कि उनके अलग-अलग व्यक्तित्व और प्रोफेशनल उनके लिए फायदेमंद रहे हैं। शोमिक कहते हैं कि ‘वह बहुत ही नारी-सुलभ और चुलबुली थी और पार्टी की जान थी। आप देख सकते थे कि हर कोई उनकी ओर चुंबक की तरह खिंचा चला आ रहा था। मुझे उनकी यह बात बहुत पसंद आई।’



प्रोसित रॉय की साइकोलॉजिकल थ्रिलर फिल्म में लक्ष्य की एंट्री? दिखेगा अलग अवतार

‘किल’, ‘चांद मेरा दिल’ और ‘बैडस ऑफ बॉलीवुड’ जैसे प्रोजेक्ट्स में नजर आ चुके लक्ष्य इन दिनों अपनी आगामी फिल्म को लेकर सुर्खियों में हैं। मीडिया रिपोर्ट्स के मुताबिक लक्ष्य ‘राख’ फेम निर्देशक प्रोसित रॉय की फिल्म में नजर आएंगे। इस फिल्म में उनकी एंट्री हो गई है। यह रोमांटिक लव स्टोरी फिल्म बताई जा रही है, जो साइकोलॉजिकल थ्रिलर होगी।

कब से शुरू हो सकती है शूटिंग?

रिपोर्ट के मुताबिक, करण जोहर ने ‘राख’ के डायरेक्टर प्रोसित रॉय को एक अनोखी साइकोलॉजिकल लव स्टोरी डायरेक्ट करने के लिए साइन किया है। इस फिल्म की शूटिंग 2026 में शुरू होने वाली है। इसी में एक नया अपडेट यह है कि फिल्म में एक्टर लक्ष्य की एंट्री हो गई है। सूत्रों के मुताबिक, प्रोसित रॉय अपनी अगली फिल्म के लिए लक्ष्य के साथ काम करने जा रहे हैं। सूत्र ने

बताया, ‘लक्ष्य, प्रोसित रॉय के साथ काम करने को लेकर उत्साहित हैं। यह फिल्म एक लव स्टोरी है, जिसमें साइकोलॉजिकल ट्विस्ट है। ऐसी फिल्म पहले कभी नहीं बनी है। लक्ष्य और प्रोसित रॉय, दोनों ही इसके लिए उत्साहित हैं।’

लक्ष्य का दिखेगा अलग अवतार

रिपोर्ट्स के मुताबिक प्रोसित ने हाल ही में लक्ष्य को फिल्म की कहानी सुनाई और एक्टर को रोमांस का यह अनोखा अंदाज बहुत पसंद आया। लक्ष्य ने ‘किल’ में अपनी दमदार अदाकारी के लिए खूब तारीफें बटोरीं। लक्ष्य अब प्रोसित रॉय की अगली फिल्म के साथ एक और अलग तरह के जॉनर को आजमाना चाहते हैं। फिल्म ‘किल’ में लक्ष्य जबर्दस्त एक्शन करते हुए नजर आए थे। वहीं यह फिल्म उन्हें बिल्कुल अलग अवतार में पेश करती है।



अगर मुझे सलमान सर के साथ स्टेज पर खड़े होने का मौका मिला तो मैं जरूर वापस जाऊंगी

अभिनेत्री डोनल बिष्ट अपने नए इंटरव्यू को लेकर चर्चा में हैं। उन्होंने बिग बॉस 15 में एक कंटेस्टेंट के तौर पर हिस्सा लिया था। वह घर में ज्यादा समय तक नहीं रह पाई।

बातचीत के दौरान डोनल ने कहा कि वह बिग बॉस के लिए नहीं बनी थीं। जब उनसे पूछा गया कि क्या वह कभी शो में वापस जाने का फैसला करेंगी, तो डोनल ने कहा कि सलमान खान उन्हें ऐसा करने नहीं देंगे। बातचीत में डोनल बिष्ट ने कहा, ‘उस समय, जब मैं बाहर हुई तो बहुत से लोगों ने मुझ पर प्यार बरसाया।’ उन्होंने आगे कहा ‘वह प्लेटफॉर्म पर खता है कि आप कितने स्मार्ट और चालाक हो सकते हैं।’ वह आगे कहती हैं ‘अगर आप असल जिंदगी में ऐसी चीजें नहीं जानते हैं, तो आप कुछ एक्स्ट्रा क्यों करेंगे?’ अभिनेत्री ने बताया ‘बिग बॉस हाउस का माहौल मुझे तब सूट नहीं किया।’ डोनल बिष्ट ने यह भी बताया कि एक इंसान के तौर पर वह बिग बॉस के बाद बदल गई हैं। उन्होंने कहा, ‘बिग बॉस के बाद, मैं देख पाई कि दुनिया कैसी है। मैं यह समझने लगी कि कौन दोस्त है और कौन मुझे नीचे खींचने की कोशिश कर रहा है। कुछ लोगों ने मुझे गुमराह किया, जिसकी वजह से मैंने कई प्रोजेक्ट्स खो दिए। मैंने हमेशा अपने आस-पास सही लोगों को रखने की कोशिश की।’

सलमान के साथ खड़ी होना चाहती हैं डोनल

जब उनसे पूछा गया कि क्या उन्हें कभी दोबारा बिग बॉस में जाने में कोई दिलचस्पी है? इस पर डोनल बिष्ट ने कहा ‘सलमान सर मुझे बिग बॉस करने नहीं देंगे। उन्होंने मुझसे कहा था कि मैं बिग बॉस के लिए नहीं बनी हूँ। मैं सिर्फ काम के बारे में बात करती हूँ। अगर मुझे सलमान सर के साथ स्टेज पर खड़े होने का मौका मिला तो मैं जरूर वापस जाऊंगी।’



क्या अनुराग कश्यप करेंगे तीसरी शादी

अनुराग कश्यप ने साल 1997 में आरती बजाज से शादी की थी, 2009 में इनका तलाक हो गया। फिर निर्देशक ने साल 2011 में अभिनेत्री कल्कि केलका से शादी की लेकिन साल 2015 में इनका भी तलाक हो गया। अब अनुराग

मैं बस इतना सेहतमंद रहना चाहता हूँ कि जिन लोगों से मैं प्यार करता हूँ, उनसे ज्यादा समय तक जिंदा रहूँ।

एक वक्त शुभा को खुद से दूर करना चाहते थे अनुराग

अनुराग, शुभा के बारे में भी बताते हैं। वह कहते हैं, ‘हमने कई पल साथ बिताए हैं। हम कभी-कभी झिझक महसूस करते थे। मैं ज्यादा झिझकता था और सिर्फ ज्यादा झिझकता ही नहीं था, एक समय तो मैं

अनुराग, शुभा के बारे में भी बताते हैं। वह कहते हैं, ‘हमने कई पल साथ बिताए हैं। हम कभी-कभी झिझक महसूस करते थे। मैं ज्यादा झिझकता था और सिर्फ ज्यादा झिझकता ही नहीं था, एक समय तो मैं

उनकी उम्र का पता नहीं चलता। वह आज भी वैसी ही दिखती हैं। वह अपनी उम्र की नहीं लगती हैं। तो बात यह है कि जैसे-जैसे मैं बूढ़ा होता गया और वह वैसी ही दिखती रही, तब मुझे थोड़ी झिझक होने लगी।’ बता दें कि अनुराग कश्यप 53 साल के हैं, जबकि शुभा 32 या 33 साल की हैं।

शादी के सवाल पर क्या था अनुराग का जवाब? हाल ही में जेनिस सिकेरा के यूट्यूब चैनल पर अनुराग ने अपनी जिंदगी को लेकर लंबी बातचीत की। वह इस बातचीत में अपने शादी के प्लान के बारे में कहते हैं, ‘शुभा शादी में यकीन नहीं रखती हैं। मैं भी उनके साथ बहुत खुश हूँ। मैं उनके साथ रहना चाहता हूँ। इसके लिए जो भी करना पड़े करूंगा। जिंदगी में बहुत कुछ है। एक बूढ़े आदमी की क्या इनसिक्योरिटी हो सकती है?’

कौन है शुभा शेड्डी?

शुभा शेड्डी की बात करें तो वह अनुराग कश्यप की प्रोडक्शन कंपनी फैंटम फिल्मस में असिस्टेंट डायरेक्टर के तौर पर काम करती थीं। अनुराग को पहली बार 2015 में शुभा के साथ देखा गया था। 2018 के एक इंटरव्यू में ही अनुराग ने पहली बार माना था कि वह शुभा के साथ रिलेशनशिप में हैं।



